

साहित्य की विभिन्न विधाएँ परस्पर निरपेक्ष दिखते हुए भी किसी न किसी स्तर पर सापेक्ष संबंधों का निर्वाह करती हैं। यही कारण है कि किसी कहानी, कथा-रिपोर्ताज या संस्मरण (यहाँ तक कि कविता भी) आदि को एक अविस्मरणीय नाट्य-प्रस्तुति के रूप में भी देखा और सुना जा सकता है। यह इसलिए भी संभव है क्योंकि नाटकीयता प्रायः हर कला-विधा की अंतर्बस्तु में मौजूद रहती है। हिंदी-रंगमंच पर ऐसी अनेक प्रस्तुतियाँ हुई हैं और यह कृति एक ऐसी ही महत्वपूर्ण नाट्य-प्रस्तुति का उदाहरण है।

इसमें सुप्रतिष्ठ कथाकार निर्मल वर्मा की तीन कहानियों— धूप का एक टुकड़ा, डेढ़े इंच ऊपर और बीकएंड—का नाट्य-रूप संग्रहित है। राष्ट्रीय नाट्य विद्यालय के रंगमंडल-कलाकारों द्वारा 1975 में इन तीनों कहानियों का मंचन एक उपलब्धि की तरह स्वीकार किया गया था। उपलब्धि इसलिए भी कि तीनों कहानियाँ परंपरित रूप में नाट्यांतरित नहीं हैं, बल्कि कहानी के अपने मूल 'फार्म' में निहित कथ्य, शब्द और दृश्य को ही नाट्यानुकूल बनाया गया है, ताकि कहानी की आत्मांतिक फार्म और लय को अक्षुण्ण रखा जा सके। उल्लेखनीय है कि ये तीनों कहानियाँ अपने मूल रूप में 'मोनोलॉग' हैं, यानी एक अकेले व्यक्ति का अपने आप से वार्तालाप, जहाँ उसका 'स्व' ही युद्ध-क्षेत्र में बदल जाता है। निर्देशक के शब्दों में कहे तो 'ये कहानियाँ अकेलेपन के कुछ क्षणों में पात्रों के स्वयं अपने से साक्षात्कार की कहानियाँ हैं।'

वस्तुतः यह कृति एक ऐसा रचनानुभव है, जिसे देखना यदि 'पढ़ना' या तो पढ़ना 'देखना' है।





तीन एकान्त

If only you do not try to  
utter what is unutterable,  
then nothing is lost. But the  
unutterable will be unutter-  
ably-contained in what has  
been uttered.

*-Ludvig Wittgenstein*

# तीन एकान्त

निर्मल वर्मा



राजकमल प्रकाशन

नयी दिल्ली ११०००५

इन मॉनोलॉग्स के मंचन, प्रमाण, अनुवाद आदि के लिए लेखक की निर्माणात्मक-अनुमति आवश्यक है। मयर्क का पता

निर्मल वर्मा

14/20 बस्टन एक्स्टेशन मार्ग काग, नई दिल्ली-110 005

मूल्य : रु. 35 00

© निर्मल वर्मा

प्रथम संस्करण : 1990

प्रकाशक : राजकमल प्रकाशन प्रा. लि.,

1-बी, नेताजी सुभाष मार्ग,

नई दिल्ली-110 002

टाइपसेटिंग : जोतासा एंटरप्राइजेज,

101-ए, सुफीकरण, कस्तूरबा गाँधी मार्ग,

नई दिल्ली-110 001

मुद्रक : गायत्री ऑफसेट प्रेस,

ए-66, सैक्टर-2, नोएडा-201 301

आवरण : नरेंद्र श्रीवास्तव

TEEN EKANT

Three Monologues by Nirmal Verma

ISBN : 81-7178-128-4

## क्रम

लेखक का वक्तव्य :

एक अनुभव : 7

निर्मल वमां

निर्देशक का वक्तव्य

कहानियों का रंगमंचीय संसार 11

देवेन्द्र राज

प्रस्तुति विवरण : 17

घूष का एक टुकड़ा : 19

चित्र . 20, 25 से 28

डेढ़ इंच ऊपर : 37

चित्र : 38, 41-42-43

बीकएंड 55

चित्र . 56, 59-60-61





## एक अनुभव

निर्मल वर्मा

एक बार लिखी जाने पर किसी कृति की क्या नियति होती है, इसका रहस्य शायद कोई भी लेखक नहीं जानता। बहुत वर्ष पहले बेकारी के छाती दिनों में मैंने 'माया-दर्पण' कहानी लिखी थी। तब यह कल्पना असंभव थी कि एक दिन वह मेरी अन्य कहानियों के पीछे छोड़कर फिल्म के योग्य मानी जायेगी। इसी तरह जब हाल में मेरी इन तीन कहानियों (श्री टेबस्ट्स इन सॉलीट्यूड) को नाट्य-मंचन के लिए चुना गया तो इसलिए नहीं कि मैंने उन्हें थ्रिलर स्टेज के लिए लिखा था। उनके बीच एकमात्र समानता यह थी कि वे मोनोलॉग स्वर में रची गयी थीं, जब अकेले क्षणों में व्यक्ति अपने से ही बोलने लगता है। यह बार्नाबास 'बाहर की दुनिया' से नहीं है, इसलिए परंपरागत अर्थ में इसे नाटकीय संवाद नहीं कहा जा सकता। किन्तु जो शब्द अपने से कहे जाते हैं, वही 'स्व' ही लड़ाई का मैदान बन जाता है—अपनी भोगी हुई लांछना, पश्चाताप, विडम्बनाओं में धिरा हुआ—और इसी में इन शब्दों की लावारिस-सी नाटकीयता निहित है।

यह सोचना भ्रामक होगा कि 'नाटकीयता' केवल नाटक-विद्या की मर्यादा है—दरअसल क्या की हर विद्या अलग-अलग ढंग से नाटकीय होती है, क्योंकि वह अलग-अलग रूपों में अपने को दुनिया से जोड़ती है (चाहे वह भीतर की दुनिया क्यों न हो)। जब किनी ने प्रसिद्ध उपन्यासभार हेनरी जेम्स से क्या के रहस्य के बारे में पूछा तो

उन्होंने केवल दो शब्दों में उत्तर दिया : 'Only dramatize'। जिस तरह नाटक परदा उठते ही प्रतीक्षा करने लगते हैं कि 'अब कुछ होगा,' उसी तरह जब कोई अनुभूति अपने मूक अंधेरे से उठकर शब्दों के प्रदेश में रास्ता टटोलती है, तब अचानक कुछ हो लगता है। यह स्फुरण—बेलौस, गुँगे अस्तित्व में कुछ होने का कंपन—कुछ और नहीं, सिर्फ वह नाटकीय तत्त्व है, जिसके बिना नाटक ही नहीं, हर कला-विद्या मृतप्राय होती जाती है। नाटकीयता हर कला-विद्या में मौजूद रहती है, किन्तु हर विद्या नाटक नहीं होती।

इसलिए कहानी के 'नाटकीकरण' पर बहस एक हद तक निरर्थक है। कोई भी सार्थक कथा-प्रयोग अपने में नाटकीय होगा, यह मैं मानता हूँ। किन्तु वह मंचन के लिए भी उपयुक्त होगा, यह जरूरी नहीं है। नाट्य-मंचन के लिए एक कहानी की विषय-वस्तु निर्णयात्मक महत्त्व की नहीं, बल्कि वह फ़ॉर्म, वह तंतुजाल महत्त्वपूर्ण है, जिसमें कहानी के नाटकीय तत्वों को बुना गया है। कहानी के फ़िल्मीकरण और नाटकीकरण के बीच यह मूलभूत अन्तर है। किसी भी कहानी का फ़िल्मीकरण महज़ उसकी विषय-वस्तु के आधार पर हो सकता है, क्योंकि फ़िल्म-निर्देशक के लिए वह 'कच्चे माल' से अधिक महत्त्व नहीं रखता। दूसरी ओर, नाट्य-मंचन में कहानी का टेक्स्ट उतना ही महत्त्वपूर्ण है जितना स्वयं नाट्य-कृति का टेक्स्ट होता है—उसमें दृश्य और शब्द दोनों महत्त्वपूर्ण हैं, अन्योन्याश्रित हैं। मंच की रोशनी में दोनों ही एक-दूसरे को उजागर करते हैं।

अतः कहानी को तोड़-मरोड़कर, उसके शब्दों को बदलकर, उसके फ़ॉर्म को भंग करके नाट्य-मंचन के लिए इस्तेमाल नहीं किया जा सकता—तब वह कहानी का नहीं, कहानी के बहाने एक 'नये' नाटक का मंचन होगा। न ही उसका मंच-पाठन (जब एक अभिनेता मंच पर किसी कहानी को अपने हाव-भाव, संकेतों, स्वर के उतार-चढ़ाव द्वारा नाटकीय ढंग से पढ़ता है) कहानी के नाटकीकरण की समस्या को सुलझा सकता है, क्योंकि समस्त नाटकीय संकेतों के बावजूद, वह मूल रूप से 'कथा-पाठन' ही माना जायेगा। इससे कहानी के टेक्स्ट की रक्षा तो हो जायेगी, किन्तु उसके मंचन की समस्या नहीं सुलझ सकेगी। चुनौती वहीं इन दोनों के बीच है, जब कहानी के मूल स्वभाव को विकृत किये बिना उसे मंच पर इस तरह प्रस्तुत किया जाये, जहाँ वह एक ही समय में

नाटक का 'इत्युज्जन' दे सके और दूसरी ओर, कहानी की आत्यन्तिक फॉर्म और लय को अक्षुण्ण रख सके। यहाँ समस्या कहानी के नाटकीय तत्वों को चुन-चुनकर स्टेज पर सजाना नहीं है, बल्कि उस समूची नाटकीय लय को मंच पर पुनर्जीवित करना है, जो कहानी के भीतर अदृश्य रूप से व्याप्त है। अतः कहानी के सार्थक मंचीकरण में अभिनेता (या अभिनेत्री) एक साथ कहानी को 'पढ़ते' हैं और उसे जीते हैं। हर शब्द अपने में एक ऐक्ट है, महज ऐक्ट करने का माध्यम नहीं। शुद्ध नाटक के मंचन में अभिनेता शब्दों से एक स्थिति पैदा करता है और फिर स्थिति को खेलता है; किंतु कहानी के मंचन में टेक्स्ट का हर शब्द अपने में एक स्थिति है, उसे बोसना ही स्थिति को खेलता है।

यह शायद सिर्फ संयोग नहीं था कि जिन कहानियों को मंचन के लिए चुना गया, वे कमोबेश 'स्मृति' में आकार ग्रहण करती थीं। तीनों पात्र किसी-न-किसी ढंग से अपने अतीत को वर्तमान में जीते हैं, गुनते हैं, उसके साथ सुलह करना चाहते हैं। स्मृति की यह विशेषता है (और इसमें वह स्वप्न से मिलती-जुलती है) कि उसमें शब्द अन्त तक पहुँचने का महज रास्ता-भर नहीं हैं, वे घटना का अन्त जानते हैं, अतः वे उसे अपने भीतर लेकर चलते हैं। जो व्यक्ति याद करता है, वह समग्रता (totality) में याद करता है। जिस प्रकार एक बार पूरा चित्र देखने के बाद यदि हम उस चित्र का सिर्फ अंश या डिटेल देखें, तो उस अंश में भी हम चित्र की संपूर्णता देखते हैं (या उसकी झलक याद रखते हैं), उसी प्रकार स्मृति का हर शब्द अपने में संपूर्ण है, क्योंकि वह अन्त की संपूर्णता का ही अंश है। इसलिए स्मृति के शब्द एक साथ अभिशप्त और मुक्त होते हैं—अभिशप्त इसलिए कि वे कहानी दुहराते मात्र हैं, उसे बदल नहीं सकते—मुक्त इसलिए कि वे उस कहानी के अन्त की अनिवार्यता जानते हैं—दुहराने के दौरान वे उसे मानते हुए भी उसकी खिल्ली-सी उड़ाते हैं। किसी आवाज़ की गूँज सिर्फ उसकी प्रतिध्वनि नहीं होती, पैरोडी भी होती है—और इसी में गूँज की स्वतंत्रता निहित है।

कहना असंभव है कि 'तीन एकान्त' उपर्युक्त चुनौती को खेलने में कितना सफल हुए हैं—यह निर्णय दर्शकों और आलोचकों पर ही छोड़ना होगा। स्वयं मेरे लिए यह बात कि कहानियों को सुनने-पढ़ने के अलावा देखा भी जा सकता है, एक विस्मयकारी अनुभव था। जिन कहानियों को अरसा पहले मैंने अपने अकेले कमरे में लिखा था, उन्हें खुले मंच

पर दर्शकों के बीच देखना कुछ वैसा ही था जैसे टेपरिकॉर्डर पर अपनी आवाज़ सुनना, जो अपनी होने पर भी अपनी नहीं जान पड़ती। कहानी लिखना बहुत अकेलेपन की चीज़ है। यह सौभाग्य बहुत कम प्राप्त होता है कि खुद अलग रहकर इस अनुभव को दूसरों के साथ बाँटा जा सके। किन्तु जब कभी ऐसा होता है, तो वह अनुभव खुद हल्का-सा हो जाता है, अपने अकेलेपन के बोझ को उतार फेंकता है। वह उस दुःख की जगह ले लेता है जिसके बारे में 'वीकएंड' की नायिका कहती है— "बैटने पर वह छोटा नहीं होता, बड़ा भी नहीं होता। सिर्फ़ साफ़ हो जाता है—चमकीला और साफ़।"

निर्देशक का वक्तव्य

## कहानियों का रंगमंचीय संसार

देवेन्द्र राज

निर्मल वर्मा की तीन कहानियों ('घूप का एक टुकड़ा', 'हेढ़ इंच ऊपर' और 'बीकएंड') की मंच-प्रस्तुति के दौरान, एक निर्देशक के नाते यह बात शुरू से ही मेरे सामने साफ़ थी कि मुझे कहानियों के 'नाटकीय रूपांतरण' की ओर नहीं बढ़ना, बरन कहानी के अपने मूल 'फॉर्म' में निहित कथ्य, शब्द और दृश्य को ही मंच पर स्थापित करना है। कहानी को सुनते हुए अथवा—उससे भी आगे—पढ़ते हुए श्रोता अथवा पाठक के सामने जो एक पूरा दृश्य-जगत बनता चलता है, उसे मंच पर कैसे प्रस्तुत किया जाये? इसीलिए यह प्रयोग कहानी को सुनने और पढ़ने से आगे की कड़ी तो है ही, लेकिन इसे नाटक अथवा फिल्म की संज्ञा भी नहीं दी जा सकती। शायद यह अनुभव 'कहानियों का रंगमंच' जैसी अपनी कोई संज्ञा उत्पन्न कर सके, इसका अभी मात्र एक संकेत ही दिया जा सकता है।

इन तीनों कहानियों की मंच-प्रस्तुति जिस तरह से विकसित होती चली गयी—उस रचना-प्रक्रिया में से गुजरते हुए उपर्युक्त प्रश्न, निष्कर्ष या धारणाएँ सम्भवतः और भी स्पष्ट हो सकें।

संयोग से तीनों कहानियों की भावभूमि और 'फॉर्म' लगभग एक-जैसा लगा—तीनों में एक-एक पात्र है जो शुरू से लेकर अंत तक एक सम्भा संवाद (मोनोलॉग) बोलता है, इसके साथ ही यह एक अहसास भी बना रहता है कि संवाद की शुरुआत किसी दूसरे पात्र के साथ होती है, लेकिन यहाँ उसकी उपस्थिति का कोई अर्थ नहीं रहता, क्योंकि न जाने

कब यह संवाद मात्र स्व-केन्द्रित होकर रह जाता है। इस प्रकार ये कहानियाँ अकेलेपन के कुछ क्षणों में पात्रों के स्वयं अपने से साक्षात्कार की कहानियाँ हैं—इस मूल थीम को रेखांकित करने के लिए ही प्रस्तुति को एक सम्मिलित नाम 'श्री टेक्स्ट्स इन सॉलीट्यूड' दिया गया था।

प्रस्तुति विशेष रूप से राष्ट्रीय नाट्य विद्यालय के स्टूडियो-थियेटर को ध्यान में रखते हुए तैयार की गयी थी। इस तथ्य ने प्रस्तुति के दृश्य-जगत को अपने ढंग से प्रभावित किया। इसके साथ ही तीनों कहानियों को एक ही संघा को एक के बाद एक प्रस्तुत किया जाना था, अतः इस बात का भी ध्यान रखा गया कि बीच के अंतराल में बहुत थोड़े-से मंच-उपकरणों के हेर-फेर से ही दूसरी कहानी का मंच तैयार किया जा सके। ऐसी स्थिति में यह अनिवार्य हो गया कि अभिनेता के साथ-साथ प्रकाश-सज्जा और संगीत एवं ध्वनि-संयोजन को भी पूरा-महत्त्व दिया जाये। इस प्रकार एक निश्चल चौद्यते में कहानियों की मंच-प्रस्तुति एक फ़िल्म के 'चलायमान स्क्रीन' से बहुत अलग होती गयी।

### 'घूप का एक टुकड़ा'

कहानी का दृश्य एक पब्लिक पार्क से शुरू होता है जहाँ कई बेंचें हैं, पृष्ठभूमि में एक चर्च है और जहाँ-तहाँ फैले घूप के कुछ टुकड़े हैं। लेकिन चर्च का अहसास केवल वहाँ से आते संगीत द्वारा कराया गया, मंच के नाम पर केवल आगने-सामने दो बेंचें, लेकिन बोलती हुई नायिका के विरोध में एक मौन पात्र को भी उपस्थित रखा गया। यह पात्र एक बूढ़ा है जो एक पैरेम्बुलेटर के सामने बैठा है और संयोग से उसी बेंच पर आकर बैठ गया है जहाँ यह औरत रोज़ाना आकर बैठती रही है। इस प्रकार एक मौन, बूढ़े और अपने में ही व्यस्त पात्र की उपस्थिति ने इस औरत के अकेलेपन को और भी ज्यादा रेखांकित किया।

लेकिन एक पार्क से शुरू होकर भी कहानी का दृश्य-जगत औरत के लम्बे संवाद में उसके अतीत के प्रसंगानुसार बदलता रहता है—लेकिन उन दोनों बेंचों में किसी तरह का चेंज किये बिना ही मात्र प्रकाश द्वारा रेखांकित कुछ विशेष झेनो अथवा संगीत और अन्ततः स्वयं अभिनेत्री के दिये गये कुछ 'भूम्स' द्वारा ही कहानी की पूरी यात्रा को पकड़ने की कोशिश की गयी।

## ‘डेढ़ इंच ऊपर’

‘घूँप का एक टुकड़ा’ जैसे फ़्रेम की कहानी होते हुए भी अपने अंतिम स्वरूप में यह उससे बिल्कुल ही अलग होती गयी। इसमें भी दो पात्र हैं—एक बोलनेवाला और दूसरा सुननेवाला। शुरु में पहली कहानी की तरह यहाँ भी सुननेवाले पात्र की परिकल्पना की गयी, लेकिन ज्यों-ज्यों कहानी आगे बढ़ती गयी, सुननेवाला पात्र बिल्कुल ही अनुपस्थित हो गया—केवल शुरु में एक अलग मेज़-कुर्सी पर प्रकाश के एक वृत्त द्वारा ही उसकी उपस्थिति का अहसास करा दिया गया।

कहानी एक छोटे-से पब में शुरु होती है, अतः दृश्य-बंध के नाम पर मंच के ऊपर-नीचे दो विभिन्न कोनों में रखी दो मेज़ें और चार कुर्सियाँ ही थीं—इन्हीं के बीच प्रकाश-सज्जा द्वारा झूठे पात्र का घर, जेल की सैल, सड़क और बचपन के खेल बनते-मिटते चलते हैं।

संगीत एवं ध्वनि-प्रभाव को लेकर भी यह ‘घूँप का एक टुकड़ा’ से काफी अलग थी—जहाँ उस कहानी में चर्च की घंटियों, आती-जाती घोड़ा-गाड़ी अथवा ऑर्गन-संगीत यानी अलग-अलग तरह का ध्वनि-प्रभाव था, वहाँ इस कहानी में पब में बजते हुए एक लम्बे रिकॉर्ड द्वारा ही समय-समय पर उभरते संगीत एवं ध्वनियों का वैविध्य उत्पन्न किया गया।

कहानी का बूढ़ा पात्र बीयर पीते हुए स्वयं खुलता चलता है। बीच-बीच में उसे बीयर ‘सर्व’ करने के लिए एक बेयरा को रखा गया था जो उसकी आवाज़ पर जब-जब बीयर का भग रखने आता तो अनायास ही कहानी के दृश्य को पुनः पब से जोड़ देता।

## ‘बीकएंड’

शायद इस सम्मिलित प्रस्तुति की यह सबसे मुश्किल कहानी थी। जहाँ पहली दो कहानियाँ किसी दूसरे पात्र से सम्बन्धित बातचीत हैं जो स्वकेन्द्रित होती जाती हैं, वहाँ ‘बीकएंड’ में संवाद या बातचीत तो बिल्कुल ही नहीं, पूरी-की-पूरी कहानी नायिका के ‘स्वचिन्तन’ से सम्बन्धित है। इसीलिए कहानी की शुरुआत सुबह के भूरे आलोक में नायिका की ‘टेपरिकॉर्ड’ पर आती आवाज़ से की गयी—“यह मैं याद रखूंगी, ये चिनार के



पेड़, यह सुबह का भूरा आलोक । और क्या याद रहेगा ? पेड़ों के बाद बदन में भागता यह हिरन, आइसक्रीम का कोन, घास पर धूप में चमकता हुआ, एक साफ़, धुली पीड़ा की फाँक जैसा, मानो अकेला अपने को तोह रहा हो ।”

फिर मुँह-अँधेरे में अलार्म की आवाज़ सुनकर ही उसके मुँह से पहले संवाद निकलते हैं ।

केवल इसी स्तर पर नहीं, स्वयं कहानी की यात्रा भी पहली दोनों कहानियों से बिल्कुल अलग है—नायिका एक वीकएंड की समाप्ति पर सुबह-सुबह अपने कमरे पर जाने के लिए तैयार हो रही है, उसका प्रेमी अभी तक पलंग पर सोया हुआ है । इसी बीच वह पिछले दिन की घटनाओं पर पुनर्विचार करने लगती है और कहानी कमरे से निकलकर एक पार्क में पहुँच जाती है—जहाँ वह अकेली बैठी है और वह अपनी बच्ची से मिलने गया है । और इस दौरान वह कभी पार्क, कभी कमरे, कभी पुरुष, कभी उसकी बच्ची और कभी स्वयं में बिताये क्षणों के साथ जीती रहती है । अंत में वह अपने बैग के साथ कमरे की सीढ़ियाँ उतर रही है ।

इसलिए मंच पर दृश्य-योजना भी कहानी की इस अनवरत यात्रा के अनुसार ही की गयी । मंच के पिछले भाग में एक पलंग और तीन स्टूलों द्वारा ही कमरे को स्थापित किया गया और मंच का पूरा आधा अग्रभाग पार्क के लिए इस्तेमाल किया गया । एक क्षेत्र का प्रकाश मंद और दूसरे का तेज़ करते हुए ही उसके चिन्तन की सहज यात्रा को साकार किया गया । कहानी में किसी तरह का 'मूड' अथवा भाव-संगीत नहीं था, बरन नायिका के व्यक्तिगत अनुभव से जुड़ी कुछ ध्वनियों को ही रखा गया था, जैसे अलार्म का बजना, रेलगाड़ी का घड़-से गुज़र जाना, मेरी-गो-राउंड पर बच्ची की चीखें और दूर कहीं घंटों की टन-टन ।

कहानी में तीन पात्र आते हैं—नायिका, पुरुष और उसकी बच्ची । लेकिन कहानी की परिकल्पना केवल एक पात्र के माध्यम से ही की गयी—बाकी दोनों पात्रों की उपस्थिति या तो गौण हो गयी अथवा जहाँ उसकी ज़रूरत भी पड़ी तो स्वयं नायिका के दिये 'मूव्स' या आवाज़ के उतार-चढ़ाव से ही उसका आभास होता गया ।

ये तीनों कहानियाँ तो अपने मूल 'फॉर्म' में ही कुछ इस तरह से आ मिलीं जिसे 'नाटकीय स्वगत' के अन्तर्गत भी लिया जा सकता है। पूरी प्रस्तुति के दौरान मेरा यही प्रयास रहा कि स्वयं कहानियों के कथ्य के बीच से उभरते दृश्य-चित्रों को ही एक निश्चित मंच के फ्रेम की सीमा में कितनी दूर तक पकड़ा जा सकता है—किसी प्रकार के बाह्यारोपण को तनिक भी प्रश्रय दिये बिना। प्रस्तुति को एक सम्पूर्ण अनुभव या प्रयोग के परिप्रेक्ष्य में ही देखा जाना चाहिए जिसमें लेखक, निर्देशक, अभिनेता, अभिनेत्री, प्रकाश एवं संगीत—सभी तत्त्वों का बराबर सहयोग रहा है। लेकिन इस तरह के प्रयोग एक निर्देशक के साथ ही पूर्ण नहीं हो जाते—बार-बार नये-नये लोगों द्वारा इन्हें अपने-अपने ढंग से उद्घाटित करते रहना स्वयं अपनी यात्रा के लिए निहायत जरूरी है। और इससे भी आगे अलग-अलग फॉर्म की कहानियाँ अपनी रंगमंचीय प्रस्तुति के लिए हर बार एक नयी चुनौती प्रस्तुत करती रहेंगी।



## प्रस्तुति विवरण

इन कहानियों की पहली मंच-प्रस्तुति राष्ट्रीय नाट्य विद्यालय रैपर्टरी कम्पनी द्वारा विद्यालय के स्टूडियो-थियेटर में 1 मई से 6 मई, 1975 को की गयी। प्रस्तुति से सम्बन्धित विवरण निम्न प्रकार है :

पात्र :

धूप का एक टुकड़ा

सबा जैदी

रतन धियम

डेढ़ इंच ऊपर

राजेश विवेक

विजय मोहन्ती

वीकएंड

सुरेखा सीकरी

नेपथ्य :

मंच-व्यवस्था : विजय मोहन्ती

संगीत-चयन : उत्तरा बॉवकर

आलोक-सज्जा : दीपक केजरीवाल

रंजीत कपूर


दृश्य-बंध और

परिकल्पना : देवेन्द्र राज

फोटोग्राफ्स : पी. एन. आहूजा



धूप का एक टुकड़ा



धूप का एक टुकड़ा में रतन प्रियम

अंधेरा। मंच के बीचों-बीच बायीं ओर रखी बेंच पर प्रकाश। उस पर एक बूढ़ा व्यक्ति अखबार पढ़ने में व्यस्त। उसके आगे एक पैरेम्बुलेटर खड़ी है। पृष्ठभूमि में चर्च की घंटियाँ। दायीं ओर से नायिका का प्रवेश। घंटियों को सुनते-सुनते बायीं बेंच की ओर लौटती है।

क्या मैं इस बेंच पर बैठ सकती हूँ? (बूढ़ा उठने लगता है, लेकिन वह तेज़ी से बेंच के खाली कोने पर बैठ जाती है। बीच-बीच में अपना स्कार्फ़, दस्ताने उतार लेती है, थर्मस को नीचे रख देती है और पत्रिका से खेलती रहती है।) नहीं, आप उठिये नहीं। मेरे लिए यह कोना ही काफी है। आप शायद हैरान होंगे कि मैं दूसरी बेंच पर क्यों नहीं जाती? इतना बड़ा पार्क... चारों तरफ़ खाली बेंचें—मैं आपके पास ही क्यों घूमना चाहती हूँ? आप बुरा न मानें, तो एक बात कहूँ—जिस बेंच पर आप बैठे हैं, वह मेरी है। जी हाँ, मैं यहाँ रोज़ बैठती हूँ। नहीं, आप ग़लत न समझें। इस बेंच पर कोई मेरा नाम नहीं लिखा है। भला म्युनिस्पैलिटी की बेंचों पर नाम कैसा? लोग आते हैं, घड़ी-दो घड़ी बैठते हैं, और फिर चले जाते हैं। किसी को याद भी नहीं रहता कि फ़ुलौं दिन फ़ुलौं आदमी यहाँ बैठा था। उसके जाने के बाद बेंच पहले की तरह ही खाली हो जाती है। जब कुछ देर बाद कोई नया आगंतुक आकर उस पर बैठता है, तो उसे पता भी नहीं चलता कि उससे पहले वहाँ कोई स्कूल की बच्ची या अकेली बुढ़िया या नशे में धुत्त जिप्सी बैठा होगा। नहीं जी, नाम वहीं लिखे जाते हैं, जहाँ आदमी टिक कर रहे—तभी घरों के नाम होते हैं, या फिर कुबों के—हालाँकि कभी-कभी मैं सोचती हूँ कि कुबों पर नाम भी न



रहें, तो भी खास अन्तर नहीं पड़ता। कोई जीता-जागता आदमी जान-बूझकर दूसरे की कब्र में घुसना पसन्द नहीं करेगा !

(पृष्ठभूमि में एक घोड़ा-गाड़ी के आने और रुकने की आवाज़। बूढ़ा मंच के पिछले हिस्से की ओर चला जाता है।)

आप उधर देख रहे हैं—घोड़ा-गाड़ी की तरफ़ ? नहीं, इसमें हैरानी की कोई बात नहीं। शादी-ब्याह के मौकों पर सोग अब भी घोड़ा-गाड़ी इस्तेमाल करते हैं—मैं तो हर रोज़ देखती हूँ। इसीलिए मैंने यह बेंच अपने लिए चुनी है। यहाँ बैठकर आँखें सीधी गिरजे पर जाती हैं—आपको अपनी गर्दन टेढ़ी नहीं करनी पड़ती। बहुत पुराना गिरजा है। इस गिरजे में शादी करवाना बड़ा गौरव माना जाता है। लोग आठ-दस महीने पहले से अपना नाम दर्ज करवा लेते हैं। वैसे सगाई और शादी के बीच इतना लंबा अन्तराल ठीक नहीं। कभी-कभी बीच में मन-मुटाव हो जाता है। और ऐन विवाह के मुहूर्त पर वर-वधू में से कोई भी दिखायी नहीं देता। उन दिनों यह जगह सुनसान पड़ी रहती है। न कोई भीड़, न कोई घोड़ा-गाड़ी। भिखारी भी ख़ाली हाथ लौट जाते हैं। ऐसे ही एक दिन मैंने सामने वाली बेंच पर एक लड़की को देखा था। अकेली बैठी थी और सूनी आँखों से गिरजे को देख रही थी।

(बूढ़ा सामनेवाली बेंच पर आकर बैठ गया है। कोट की जेब से पाइप निकालकर जलाने लगता है।)

पार्क में यही एक मुश्किल है। इतने खुले में सब अपने-अपने में बंद बैठे रहते हैं। आप किसी के पास जाकर सात्वना के दो शब्द नहीं कह सकते। आप दूसरों को देखते हैं, दूसरे आपको। शायद इससे भी कोई तसल्ली मिलती होगी। यही कारण है, अकेले कमरे में जब तकलीफ़ दुश्वार हो जाती है, तो अक्सर लोग बाहर चले आते हैं—सड़कों पर। पब्लिक पार्क में। किसी पथ में। वहाँ आपको कोई तसल्ली न भी दे, तो भी आपका दुःख एक जगह से मुड़कर दूसरी तरफ़ करबट ले लेता है।

उससे तकलीफ का बोझ कम नहीं होता। लेकिन आपसे उसे मुली के सामान की तरह एक कंधे से उठाकर दूसरे कंधे पर रख देते हैं—यह क्या कम रहत है? मैं तो ऐसा ही करती हूँ—सुबह से ही अपने कमरे से बाहर निकल आती हूँ। (बूढ़ा खाँसता—सा पुनः उसके साथ आकर बैठ जाता है।) नहीं—नहीं—आप गुलत न समझें—मुझे कोई तकलीफ नहीं। मैं धूप की खातिर यहाँ आती हूँ—आपने देखा होगा, सारे पार्क में सिर्फ यह एक बेंच है, जो पेड़ के नीचे नहीं है। इस बेंच पर एक पत्ता भी नहीं झरता—फिर उसका एक बड़ा फायदा यह भी है कि यहाँ से मैं सीधे गिरजे की तरफ देख सकती हूँ—लेकिन यह शायद मैं आपसे पहले ही कह चुकी हूँ”।

11,218  
294,192

आप सचमुच सौभाग्यशाली हैं। पहले दिन यहाँ आये—और सामने घोड़ा-गाड़ी। आप देखते रहिये—कुछ ही देर में गिरजे के सामने छोटी-सी भीड़ जमा हो जायेगी। उनमें से ज्यादातर लोग ऐसे होते हैं, जो न घर को जानते हैं, न बघू को। लेकिन एक झलक पाने के लिए घंटों बाहर खड़े रहते हैं। आपके बारे में मुझे मालूम नहीं, लेकिन कुछ चीजों को देखने की उत्सुकता जीवन-भर खत्म नहीं होती। (उठकर पैरेम्बुलेटर के भीतर झाँकने लगती है।) अब देखिये, आप इस पैरेम्बुलेटर के आगे बैठे थे। पहली इच्छा यह हुई, झाँककर भीतर देखूँ, जैसे आपका बच्चा औरों से अलग होगा। अलग होता नहीं। इस उम्र में सारे बच्चे एक जैसे ही होते हैं—भूँह में चुसनी दबाये सेटे रहते हैं। फिर भी जब मैं किसी पैरेम्बुलेटर के सामने से गुज़रती हूँ, तो एक बार भीतर झाँकने की ज़बरदस्त इच्छा होती है क्योंकि जो चीज़ें हमेशा एक जैसी रहती हैं, उनसे ऊबने की बजाय आदमी सबसे ज्यादा उन्हीं को देखना चाहता है, जैसे प्रेम में लेटे बच्चे या नव-विवाहित जोड़े की घोड़ा-गाड़ी या मुद्दों की अरथी। आपने देखा होगा, ऐसी चीज़ों के इर्द-गिर्द हमेशा भीड़ जमा हो जाती है। अपना बस हो या न हो, खुद-ब-खुद उनके पास खिंचे चले

आते हैं। मुझे कभी-कभी यह सोचकर बड़ा अचरज होता है कि जो चीजें हमें अपनी जिन्दगी को पकड़ने में मदद देती हैं, वे चीजें हमारी पकड़ के बाहर हैं। हम न उनके बारे में कुछ सोच सकते हैं, न किसी दूसरे को बता सकते हैं। मैं आपसे पूछती हूँ—क्या आप अपनी जन्म की घड़ी के बारे में कुछ याद कर सकते हैं, या अपनी मौत के बारे में किसी को कुछ बता सकते हैं, या अपने विवाह के अनुभव को हू-ब-हू अपने भीतर दुहरा सकते हैं? आप हैस रहे हैं—नहीं, मेरा मतलब कुछ और था। कौन ऐसा आदमी है, जो अपने विवाह के अनुभव को याद नहीं कर सकता? मैंने सुना है, कुछ देश ऐसे हैं, जहाँ जब तक लोग नशे में धुत नहीं हो जाते, तब तक विवाह करने का फैसला नहीं लेते—और बाद में उन्हें उसके बारे में कुछ याद नहीं रहता। नहीं जी, मेरा मतलब ऐसे अनुभव से नहीं था। मेरा मतलब था, क्या आप उस क्षण को याद कर सकते हैं, जब आप एकाएक यह फैसला कर लेते हैं कि आप अलग न रहकर किसी दूसरे के साथ रहेंगे—जिन्दगी-भर मेरा मतलब है, क्या सही-सही उस बिंदु पर अँगुली रख सकते हैं, जब आप अपने भीतर के अकेलेपन को थोड़ा-सा सरकाकर किसी दूसरे को वहाँ आने देते हैं—जी हाँ—उसी तरह जैसे कुछ देर पहले आपने थोड़ा-सा सरकाकर मुझे बेंच पर आने दिया था और अब मैं आपसे ऐसे बातें कर रही हूँ, मानो आपको बरसों से जानती हूँ।

*(चर्च की घंटियाँ। नायिका मंच के पिछले हिस्से में घूमती हुई, जैसे कि चर्च के सामने पुनः उसी अनुभव से गुज़र रही हो।)*

लीजिये, अब दो-चार सिपाही भी गिरजे के सामने खड़े हो गये। अगर इसी तरह भीड़ जमा होती गयी, तो आने-जाने का रास्ता भी रुक जायेगा। आज तो खैर घुप निकली है, लेकिन सर्दी के दिनों में भी लोग ठिठुरते हुए खड़े रहते हैं। मैं तो बरसों से यह देखती आ रही हूँ—कभी-कभी तो यह भ्रम होता है कि पन्द्रह साल पहले मेरे विवाह के



धूप का एक टुकड़ा में सबा जैसी



सना डी



एक दृश्य में रतन थियम और सबा जैदी



सबा जेदी की एक मुद्रा

मोके पर जो लोग जमा हुए थे, वही लोग आज भी हैं, वही घोड़ा-गाड़ी, वही इधर-उधर घूमते हुए सिपाही—जैसे इस दौरान कुछ भी नहीं बदला है। जी हाँ—मेरा विवाह भी इसी गिरजे में हुआ था। लेकिन यह मुद्दत पहले की बात है। तब सड़क इतनी चौड़ी नहीं थी कि घोड़ा-गाड़ी सीधे गिरजे के दरवाजे पर आकर ठहर सके। हमें उसे गली के पिछवाड़े रोक देना पड़ा था—और मैं अपने पिता के साथ पैदल चलकर यहाँ तक आयी थी। सड़क के दोनों तरफ लोग खड़े थे और मेरा दिल धुक-धुक कर रहा था कि कहीं सबके सामने मेरा पाँव न फिसल पड़े। पता नहीं, वे लोग अब कहाँ होंगे, जो उस रोज़ भीड़ में खड़े मुझे देख रहे थे। आप क्या सोचते हैं—अगर उनमें से कोई आज मुझे देखे, तो क्या पहचान सकेगा कि बेंच पर बैठी यह अकेली औरत वही लड़की है, जो सफ़ेद पोशाक में पन्द्रह साल पहले गिरजे की तरफ़ जा रही थी? सच बताइये, क्या पहचान सकेगा? (दूसरी बेंच पर जाकर बैठ जाती है।) आदमियों की तो बात मैं नहीं जानती, लेकिन मुझे लगता है कि वह घोड़ा मुझे ज़रूर पहचान लेगा, जो उस दिन हमें खींचकर लाया था—जी हाँ, घोड़ों को देखकर मैं हमेशा हैरान रह जाती हूँ। कभी आपने उनकी आँखों में झाँककर देखा है? लगता है, जैसे वे किसी बहुत ही आत्मीय चीज़ से अलग हो गये हैं, लेकिन अभी तक अपने अलगाव के आदी नहीं हो सके हैं। इसीलिए वे आदमियों की दुनिया में सबसे अधिक उदास रहते हैं। किसी चीज़ का आदी न हो पाना, इससे बड़ा और कोई दुर्भाग्य नहीं। वे लोग जो आखिर तक आदी नहीं हो पाते या तो घोड़ों की तरह उदासीन हो जाते हैं, या मेरी तरह धूप के एक टुकड़े की खोज में एक बेंच से से दूसरी बेंच का चक्कर लगाते रहते हैं।

(वापस अपनी बेंच की तरफ़ आते हुए पैरेम्बुलेटर में झाँकने लगती है।)

क्या कहा आपने? नहीं, आपने शायद मुझे ग़लत समझ लिया। मेरे कोई बच्चा नहीं—यह मेरा सौभाग्य है। बच्चा होता, तो शायद मैं कभी



अलग नहीं हो पाती ।

(यर्मस में से चाय लेती है ।)

आपने देखा होगा, आदमी और औरत में प्यार न भी रहे, तो भी बच्चे की खातिर एक-दूसरे के साथ जुड़े रहने हैं । मेरे साथ कभी ऐसी रुकावट नहीं रही । इस लिहाज से मैं बहुत सुखी हूँ—अगर सुख का मतलब है, कि हम अकेलेपन को खुद चुन सकें, लेकिन चुनना एक बात है, आदी हो सकना बिल्कुल दूसरी बात । जब शाम को धूप मिटने लगती है, तो मैं अपने कमरे में चली जाती हूँ । लेकिन जाने से पहले मैं कुछ देर उस पब में ज़रूर बैठती हूँ, जहाँ वह मेरी प्रतीक्षा करता था । जानते हैं, उस पब का नाम ? बोनापार्ट—जी हाँ, कहते हैं, जब नेपोलियन पहली बार इस शहर में आया, तो उस पब में बैठा था—लेकिन उन दिनों मुझे इसका कुछ पता नहीं था । (भागती हुई मंच के दायें कोने की ओर जाती है ।) जब पहली बार उसने मुझसे कहा कि हम बोनापार्ट के सामने मिलेंगे, तो मैं सारी शाम शहर के दूसरे सिरे पर खड़ी रही, जहाँ नेपोलियन थोड़े पर बैठा है । आपने कभी अपनी पहली डेट इस तरह गुज़ारी है कि आप सारी शाम पब के सामने खड़े रहें और आपकी भौंगेतर पब्लिक स्टेचू के नीचे ? बाद में जो उसका शौक था, वह मेरी आदत बन गयी । हम दोनों हर शाम कभी उस जगह जाते, जहाँ मुझे मिलने से पहले वह बैठता था, या उस शहर के उन इलाकों में घूमने निकल जाते, जहाँ मैंने बचपन गुज़ारा था । यह आपको कुछ अजीब नहीं लगता कि जब हम किसी व्यक्ति को बहुत चाहने लगते हैं, तो न केवल वर्तमान में उसके साथ रहना चाहते हैं, बल्कि उसके अतीत को भी निगलना चाहते हैं, जब वह हमारे साथ नहीं था । हम इतने सालची और ईर्ष्यासु हो जाते हैं कि हमें यह सोचना भी असहनीय लगता है कि कभी ऐसा समय रहा होगा, जब वह हमारे बग़ैर जीता था, प्यार करता था, मोता-जागता था । फिर अगर कुछ साल उसी एक आदमी के साथ गुज़ार दें, तो यह कहना भी असम्भव हो जाता है कि कैन-सी आदत

पत्तों की तरह वे इस तरह आपस में घुल-मिल जाती हैं कि आप किसी एक पत्ते को उठाकर नहीं कह सकते कि यह पत्ता आपका है और दूसरा किसी दूसरे का ।

(बूढ़े के सामने वाली बेंच पर बैठ जाती है और चाय पीती रहती है ।)

देखिये, कभी-कभी मैं सोचती हूँ कि मरने से पहले हममें से हर एक को यह छूट मिलनी चाहिए कि हम अपनी चीर-फाड़ खुद कर सकें । अपने अतीत की तहों को प्याज़ के छिलकों की तरह एक-एक करके उतारते जायें—आपको हैरानी होगी कि सब लोग अपना-अपना हिस्सा लेने आ पहुँचेंगे, माँ-बाप, दोस्त, पति—सारे छिलके दूसरों के, आखीर की सूखी डंठल आपके हाथ में रह जायेगी, जो किसी काम की नहीं, जिसे मृत्यु के बाद जला दिया जाता है, या मिट्टी के नीचे दबा दिया जाता है । देखिये, अक्सर कहा जाता है कि हर आदमी अकेला मरता है । मैं यह नहीं मानती । वह उन सब लोगों के साथ मरता है, जो उसके भीतर थे, जिनसे वह लड़ता था या प्रेम करता था । वह अपने भीतर पूरी एक दुनिया लेकर जाता है । इसीलिए हमें दूसरों के मरने पर जो दुःख होता है, वह थोड़ा-बहुत स्वार्थी किस्म का दुःख है, क्योंकि हमें लगता है कि उसके साथ हमारा एक हिस्सा भी हमेशा के लिए ख़त्म हो गया है ।

(अपनी बेंच की ओर लौटती है, कप नीचे रखती है और पैरेम्बुलेटर के पास आ जाती है ।)

अरे देखिये—वह जाग गया । जरा पैरेम्बुलेटर हिलाइये, धीरे-धीरे हिलाते जाइये । अपने-आप चुप हो जायेगा—मुँह में चुसनी दबाकर इस तरह लेटा है, जैसे छोटा-मोटा सिगार हो । देखिये—कैसे ऊपर बादलों की तरफ़ टुकुर-टुकुर ताक रहा है । मैं जब छोटी थी, तब लकड़ी लेकर बादलों की तरफ़ इस तरह घुमाती थी, जैसे वे मेरे इशारों पर ही आकाश में चल रहे हों—आप क्या सोचते हैं ? बच्चे इस उम्र में जो कुछ देखते हैं

या सुनते हैं, वह क्या बाद में उन्हें याद रहता है? (बूढ़े से अलग हट आती है और धीरे-धीरे दूसरी बेंच पर जाकर बैठ जाती है।) रहता जरूर होगा—कोई आवाज़, कोई झलक, या कोई आहट, जिसे बड़े होकर हम उम्र के जाले में खो देते हैं। लेकिन किसी अनजाने मौके पर, ज़रा-सा इशारा पाते ही हमें लगता है कि इस आवाज़ को कहीं हमने सुना है, यह घटना या ऐसी ही कोई घटना पहले कभी हुई है—और फिर उसके साथ-साथ बहुत-सी चीज़ें अपने-आप खुलने लगती हैं, जो हमारे भीतर अरसे से जमा थीं, लेकिन रोज़मर्रा की दौड़-धूप में जिनकी तरफ़ हमारा ध्यान जाता नहीं। लेकिन वे वहाँ हैं, घात लगाये कोने में छड़ी रहती हैं—मौके की तलाश में—और फिर किसी बड़ी सड़क पर चलते हुए या ट्राम की प्रतीक्षा करते हुए या रात को सोने और जागने के बीच में वे अचानक आपको पकड़ लेती हैं और तब आप कितना ही हाथ-पाँव क्यों न मारें, कितना ही क्यों न छटपटायें, वे आपको छोड़तीं नहीं। मेरे साथ एक रात ऐसा ही हुआ था—

हम दोनों सो रहे थे और तब मुझे एक अजीब-सा खटका सुनायी दिया—बिलकुल वैसे ही, जैसे बचपन में मैं अपने अकेले कमरे में हड़बड़ा कर जाग उठती थी और सहसा यह भ्रम होता था कि दूसरे कमरे में माँ और बाबू नहीं हैं—और मुझे लगता था कि अब मैं उन्हें कभी नहीं देख सकूँगी और तब मैं चीखने लगती थी। (बेंच से उठकर मंच के दायें कोने में आ जाती है।) लेकिन उस रात मैं चीखी-चिल्लायी नहीं, मैं बिस्तर से उठकर देहरी तक आयी, दरवाज़ा खोलकर बाहर झाँका, बाहर कोई न था। वापस लौटकर उसकी तरफ़ देखा। वह दीवार की तरफ़ मुँह मोड़कर सो रहा था, जैसे वह हर रात सोता था। तब मुझे पता चला कि वह खटका कहीं बाहर नहीं, मेरे भीतर हुआ था। नहीं, मेरे भीतर भी नहीं, अँधेरे में एक चिमगादड़ की तरह वह मुझे छूता हुआ निकल गया था—न बाहर, न भीतर, फिर भी चारों तरफ़ फड़फड़ाता हुआ। (पुनः बेंच की ओर लौट आती है।) मैं पलंग पर आकर बैठ गयी, जहाँ वह

लेटा था और धीरे-धीरे उसकी देह को छूने लगी। उसकी देह के उन सब कोनों को छूने लगी, जो एक ज़माने में मुझे तसल्ली देते थे। मुझे यह अजीब-सा लगा कि मैं उसे छू रही हूँ और मेरे हाथ खाली-के-खाली वापस लौट आते हैं। बरसों पहले की गूँज, जो उसके अंगों से निकलकर मेरी आत्मा में बस जाती थी, अब कहीं न थी। मैं उसी तरह उसकी देह को टोह रही थी, जैसे कुछ लोग पुराने खँडहरों पर अपने नाम खोजते हैं, जो मुद्दत पहले उन्होंने दीवारों पर लिखे थे। लेकिन मेरा नाम वहाँ कहीं न था। मैं रात-भर उसके सिरहाने बैठी रही और मेरे हाथ मुर्दा होकर उसकी देह पर पड़े रहे... मुझे यह भयानक-सा लगा कि हम दोनों के बीच जो खालीपन आ गया था, वह मैं किसी से नहीं कह सकती। जी हाँ—अपने वकील से भी नहीं, जिन्हें मैं एक अरसे से जानती थी।

*(मंच के बीच में आकर खड़ी हो जाती है।)*

वे समझे, मैं सठिया गयी हूँ। कैसा खटका! क्या मेरा पति किसी दूसरी औरत के पास जाता था? क्या वह मेरे प्रति क्रूर था? जी हाँ—उसने प्रश्नों की झड़ी लगा दी और मैं थी कि एक ईडियट की तरह उनका मुँह ताकती रही। और तब मुझे पहली बार पता चला कि अलग होने के लिए कोई कोर्ट-कचहरी जरूरी नहीं है। *(एक सिगरेट सुलगा लेती है और मंच के बायें कोने की ओर आती हुई।)* अक्सर लोग कहते हैं कि अपना दुःख दूसरे के साथ बाँटकर हस हल्के हो जाते हैं। मैं कभी हल्की नहीं होती। नहीं जी, लोग दुःख नहीं बाँटते, सिर्फ़ फ़ैसला करते हैं—कौन दोषी है और कौन निर्दोष... मुश्किल यह है, जो एक व्यक्ति आपकी दुखती रग को सही-सही पहचान सकता है, उसी से हम अलग हो जाते हैं—इसीलिए मैं अपने मुहल्ले को छोड़कर शहर के इस इलाके में आ गयी, जहाँ मुझे कोई नहीं जानता। यहाँ मुझे देखकर कोई यह नहीं कहता कि देखो, यह औरत अपने पति के साथ आठ वर्ष रही और फिर अलग हो गयी। पहले जब कोई इस तरह की बात कहता था, तो मैं बीच सड़क पर खड़ी हो जाती थी। इच्छा होती थी, उस आदमी को पकड़कर

शुरू से आखिर तक सब-कुछ बताऊँ—कैसे हम पहली शाम अलग-अलग एक-दूसरे की प्रतीक्षा करते रहे थे, वह पथ के सामने, मैं मूर्ति के नीचे। कैसे उसने पहली बार मुझे पेड़ के तने से सटाकर चूमा था, कैसे मैंने पहली बार डरते-डरते उसके आलों को छुआ था। जी हाँ, मुझे यह लगता था कि जब तक मैं उन्हें यह सब नहीं बता दूँगी, तब तक उस रात के बारे में कुछ नहीं बता सकूँगी, जब पहली बार मेरे भीतर खटका हुआ था और बरसों बाद यह इच्छा हुई थी कि मैं दूसरे कमरे में भाग जाऊँ, जहाँ मेरे माँ-बाप सोते थे—लेकिन वह कमरा खाली था। जी, मैंने कहीं पढ़ा था कि बड़े होने का मतलब है कि अगर आप आधी-रात को जाग जायें और कितना ही क्यों न चीखें-चिल्लाएँ, दूसरे कमरे से कोई नहीं आयेगा। वह हमेशा खाली रहेगा। देखिये, उस रात के बाद मैं कितनी बड़ी हो गयी हूँ...!

(मंच के दायें बट्टने लगती है।)

लेकिन एक बात मुझे अभी तक समझ में नहीं आती। भूचाल या धमबारी की खबरें अखबारों में छपती हैं। दूसरे दिन सबको पता चल जाता है कि जहाँ बच्चों का स्कूल था, वहाँ खंडहर हैं, जहाँ खंडहर थे, वहाँ उड़ती धूल। लेकिन जब लोगों के साथ ऐसा होता है, तो किसी को कोई खबर नहीं होती—उस रात के बाद दूसरे दिन मैं सारे शहर में अकेली घूमती रही और किसी ने मेरी तरफ़ देखा भी नहीं—तब मैं पहली बार इस पार्क में आयी थी, इसी बेंच पर बैठी थी, जिस पर आप बैठे हैं। और जी हाँ, उस दिन मुझे बहुत आश्चर्य हुआ कि मैं उसी गिरजे के सामने बैठी हूँ, जहाँ पर मेरा विवाह हुआ था... (पृष्ठभूमि में चर्च में ऑर्गन-संगीत) तब सड़क इतनी चौड़ी नहीं थी कि हमारी छोड़ा-गाड़ी सीधे गिरजे के सामने आ सके। हम दोनों पैदल चलकर यहाँ आये थे...।

(वह मंच के पिछले हिस्से में पहुँच जाती है।)

आप सुन रहे हैं, ऑर्गन पर संगीत? देखिये, उन्होंने दरवाज़े खोल दिये हैं। संगीत की आवाज़ यहाँ तक आती है। इसे सुनते ही मुझे पता

ल जाता है कि उन्होंने एक-दूसरे को चुमा है, अंगुठियों की दला-बदली की है। बस अब थोड़ी-सी देर और है, बिना बाहरी जानेवाले हैं। लोगों में अब इतना चैन कहाँ कि शास्त्रि से खड़े रहें (यह रूढ़ि की ओर लौटती है।) अगर आप जाकर देखना चाहें तो निश्चय जाकर चले जायें। मैं तो यहाँ बैठी ही हूँ। आपके बच्चे को देखती रहूँगी। क्या कहा आपने? जी हाँ, शाम होने तक यहीं रहती हूँ, फिर यहाँ सर्दी होती है। दिन-भर मैं यह देखती रहती हूँ कि घूप का टुकड़ा किस बेंच पर है—उसी बेंच पर जाकर बैठ जाती हूँ। (बूढ़ा पैरम्बुलेटर लेकर चलने लगता है।) पार्क का कोई ऐसा कोना नहीं, जहाँ मैं घड़ी, आधा घड़ी नहीं बैठती। लेकिन यह बेंच मुझे सबसे अच्छी लगती है। एक तो इस पर पत्ते नहीं झरते और दूसरे... अरे, आप जा रहे हैं?

(बूढ़ा दायीं ओर से बाहर निकल जाता है। वह बेंच पर आकर बैठ जाती है। आलोक केवल उसी बेंच पर—पृष्ठभूमि में ऑर्गन-संगीत। धीरे-धीरे अंधेरा।)



निर्मल यर्मा

डेढ़ इंच ऊपर





रेड डच ऊपर में राजेश विवेक

अँधेरा । संगीत । मंच के पिछले हिस्से में दायें कोने में रखी मेज़-कुर्सी पर प्रकाश । मंच के अगले हिस्से में बायें कोने में रखी मेज़-कुर्सी पर प्रकाश—कहानी का नायक हाथों में सर दिये बैठा है । उसके आगे एक बीयर का मग और ऐश-ट्रे । दो-तीन घूंट बीयर पीता है, सिगार जलाता है और इधर-उधर देखकर खाली मेज़ की तरफ़ देखते हुए ।

...अगर आप चाहें तो इस मेज़ पर आ सकते हैं । जगह काफी है । आखिर एक आदमी को कितनी जगह चाहिए ? नहीं... नहीं... मुझे कोई तकलीफ़ नहीं होगी (अनुपस्थित श्रोता मानो उसके साथवाली कुर्सी पर आकर बैठ गया है ।) बेशक, अगर आप चाहें, तो चुप रह सकते हैं । मैं खुद चुप रहना पसंद करता हूँ... आदमी बात कर सकता है और चुप रह सकता है, एक ही वक़्त में । इसे बहुत कम लोग समझते हैं । मैं बरसों से यह करता आ रहा हूँ । बेशक आप नहीं... आप अभी जवान हैं । आपकी उम्र में चुप रहने का मतलब है चुप रहना और बात करने का मतलब है बात करना । दोनों बातें एक साथ नहीं हो सकतीं । आप छोटे मग से पी रहे हैं ? आपको शायद अभी लत नहीं पड़ी । मैं आपको देखते ही पहचान गया था कि आप इस जगह के नहीं हैं । इस घड़ी यहाँ जो लोग आते हैं, उन सबको मैं पहचानता हूँ । उनसे आप कोई बात नहीं कर सकते । उन्होंने पहले से ही बहुत पी रखी होती है । वे यहाँ आते हैं, अपनी आखिरी बीयर के लिए—दूसरे पब बंद हो जाते हैं । और वे कहीं और नहीं जा सकते । वे बहुत जल्दी ख़त्म हो जाते हैं—मेज़ पर, बाहर सड़क पर, ट्राम में । कई बार मुझे उन्हें उठाकर उनके घर पहुँचाना

पड़ता है। बेशक, अगले दिन वे मुझे पहचानते भी नहीं। आप गुलत न समझें। मेरा इशारा आपकी तरफ नहीं था। आपको मैंने यहाँ पहली बार देखा है। आप आकर चुपचाप अलग मेज़ पर बैठ गये। मुझे यह बुरा-सा लगा। नहीं, आप घबराइये नहीं—मैं अपने को आप पर थोपूँगा नहीं। हम एक-दूसरे के साथ बैठकर भी अपनी-अपनी बीयर पर अकेले रह सकते हैं। (बीयर पीने लगता है।) मेरी उम्र में यह ज़रा मुश्किल है, क्योंकि हर बूढ़ा आदमी थोड़ा-बहुत डरा हुआ होता है—धीरे-धीरे गरिमा के साथ बूढ़ा होना बहुत बड़ा 'ग्रेस' है, हर आदमी के बस का नहीं। वह अपने-आप नहीं आता, बूढ़ा होना एक कला है, जिसे काफी मेहनत से सीखना पड़ता है। क्या कहा आपने? मेरी उम्र? ज़रा अन्दाज़ा तो लगाइये? अरे, नहीं साहब—आप मुझे नाहक ख़ुश करने की कोशिश कर रहे हैं। यों आपने मुझे ख़ुश ज़रूर कर दिया है और अगर अपनी इस ख़ुशी को मनाने के लिए मैं एक बीयर और लूँ, तो आपको कोई एतराज़ तो नहीं होगा (बेयरा भर मग रख जाता है।) और आप? आप नहीं लेंगे? नहीं—मैं ज़िद नहीं करूँगा। हर आदमी को अपनी ज़िन्दगी और अपनी शराब चुनने की आज़ादी होनी चाहिए—दोनों को सिर्फ़ एक बार चुना जा सकता है। बाद में हम सिर्फ़ उसे दुहराते रहते हैं, जो एक बार पी चुके हैं, या एक बार जी चुके हैं। आप दूसरी ज़िन्दगी को मानते हैं? मेरा मतलब है, मौत के बाद भी? उम्मीद है, आप मुझे यह धिसा-पिटा जवाब नहीं देंगे कि आप किसी धर्म में विश्वास नहीं करते। मैं खुद कैथोलिक हूँ, लेकिन मुझे आप लोगों का यह विश्वास बेहद दिलचस्प लगता है कि मौत के बाद भी आदमी पूरी तरह से मर नहीं जाता—हम पहले एक ज़िंदगी पूरी करते हैं, फिर दूसरी, फिर तीसरी। अबसर रात के समय मैं इस समस्या के बारे में सोचता हूँ—आप जानते हैं, मेरी उम्र में नींद आसानी से नहीं आती। नींद के लिए छटाँक-मर सापरवाही चाहिए, आधी छटाँक थकान। अगर आपके पास दोनों चीज़ें



डेढ़ इंच ऊपर में राजेश विवेक।

राजेशा विवेक  
की दो  
और मुद्राएँ





नहीं हैं, तो आप उसका मुआवजा डेढ़ छटाँक बीयर पीकर भर सकते हैं...।

(संगीत। अपना ओवरकोट उतारकर कुर्सी की पीठ पर टाँगते हुए।)

इसीलिए मैं हर रोज़ आधी रात के वक़्त यहाँ चला आता हूँ, पिछले पन्द्रह वर्षों से लगातार। मैं थोड़ा-बहुत सोता ज़रूर हूँ, लेकिन तीन बजे के आसपास मेरी नींद टूट जाती है...उसके बाद मैं घर में अकेला नहीं रह सकता। रात के तीन बजे...यह भयानक घड़ी है। दो बजे लगता है, अभी रात है और चार बजे सुबह होने लगती है, लेकिन तीन बजे आपको लगता है कि आप न इधर हैं, न उधर। मुझे हमेशा लगता है कि मृत्यु आने की कोई घड़ी है तो यही घड़ी है। क्या कहा आपने? नहीं जनाब, मैं बिल्कुल अकेला नहीं रहता। (मेज़ से बीयर का गग उठा लेता है और बीच-बीच में घूँट लेते हुए।) आप जानते हैं, पेंशनयाफ़ता लोगों के अपने शौक होते हैं। मेरे पास एक बिल्ली है—बरसों से मेरे पास रहती है, अब ज़रा देखिये, मैं यहाँ बीयर पीते हुए आपसे लम्बी-चौड़ी बातें कर रहा हूँ, उधर वह मेरे इंतज़ार में दरवाज़े पर बैठी होगी। आपके बारे में मुझे मालूम नहीं, लेकिन मुझे यह ख़याल काफ़ी तसल्ली देता है कि कोई मेरे इंतज़ार में बाहर सड़क पर आँखें लगाये बैठा है। मैं ऐसे लोगों की कल्पना नहीं कर सकता जिनका इंतज़ार कोई नहीं कर रहा हो या जो खुद किसी का इंतज़ार नहीं कर रहे हों। जिस क्षण आप इंतज़ार करना छोड़ देते हैं, उस क्षण आप जीना भी छोड़ देते हैं। बिल्लियाँ काफ़ी देर तक और सब के साथ इंतज़ार कर सकती हैं, इस लिहाज़ से वे औरतों की तरह हैं। लेकिन सिर्फ़ इस लिहाज़ से नहीं—औरतों की ही तरह उनमें अपनी तरफ़ खींचने और आकर्षित करने की असाधारण ताक़त रहती है। यों डर आपको कुत्तों या दूसरे जानवरों से भी लगता होगा। लेकिन वह निचले दर्जे का डर है। (किनारे की ओर जाकर) आप एक ओर किनारा करके चले जाते हैं, कुत्ता दूसरी ओर किनारा करके चला जाता है। उसे

डर लगा रहता है कि कहीं आप उस पर बेईमानी न कर बैठें और आप इसलिए सहमे-से रहते हैं कि कहीं वह आँख बचाकर आप पर न झपट पड़े। लेकिन उस डर में कोई रहस्य, कोई रोमांच, कोई संभावना नहीं है... जैसी अक्सर बिल्ली या साँप को देखने से उत्पन्न होती है। (पुनः अपनी कुर्सी पर आकर बैठ जाता है।) सच बात यह है... और यह मैं अनुभव से कह रहा हूँ कि बिल्ली को औरतों की तरह आप आखिर तक सही-सही नहीं पहचान सकते, चाहे आप उसके साथ वर्षों से ही क्यों न रहे हों! इसलिए नहीं कि वे खुद जान-बूझकर कोई चीज़ छिपाये रहती हैं, बल्कि खुद आपमें ही इतना हौसला नहीं रहता कि आप आखिर तक उनके भीतर लगे दरवाजे को खोल सकें। आपको यह बात ज़रा अजीब नहीं लगती कि ज्यादातर हमें वही चीज़ें अपनी तरफ़ खींचती हैं, जिनमें थोड़ा-सा आतंक छिपा रहता है...।

(उठकर दायीं ओर जाता है, बेयरा से एक भरा मग लेकर मेज़ की ओर लौटता है।)

अगर आप बुरा न मानें तो मैं एक बीयर और लूंगा। कुछ देर में यह पब बन्द हो जायेगा और फिर सारे शहर में सुबह तक एक बूँद भी दिखायी नहीं देगी। आप डरिये नहीं... मैं पीने की अपनी सीमा जानता हूँ... आदमी को ज़मीन से करीब डेढ़ इंच ऊपर उठ जाना चाहिए। इससे ज्यादा नहीं, वरना वह ऊपर उठता जायेगा और फिर इस उड़ान का अन्त होगा पुलिस-स्टेशन में या किसी नाली में... जो ज्यादा दिलचस्प चीज़ नहीं। लेकिन कुछ लोग डर के भारे ज़मीन पर ही पाँव जमाये रहते हैं... ऐसे लोगों के लिए पीना-न-पीना बराबर है। जी हाँ—सही फ़ासला है डेढ़ इंच।

(सिगार जलाता है और बैठ जाता है।)

इतनी चेतना अवश्य रहनी चाहिए कि आप अपनी चेतना को माचिस की तीली की तरह बुझते हुए देख सकें... जब ली अँगुलियों के पास सरक आये तो उसे छोड़ देना चाहिए। उससे पहले नहीं। न बाद में ही।



तक पकड़े रहना और कब छोड़ना चाहिए, पीने का रहस्य इस पहचान छिपा है। मुश्किल यह है, हम उस समय तक नहीं पहचान पाते, जब तक डेढ़ इंच से ऊपर नहीं उठ जाते... और फिर वह किसी काम नहीं। शायद यह बात सुनकर आप हँसेंगे कि पहचान तभी आती है, जब हम पहचान के परे चले जाते हैं। मुझे बुरा नहीं लगेगा अगर आप हँसकर मेरी बात को टाल दें... मैं खुद कभी-कभी कोशिश करता हूँ कि इस आशा के साथ रहना सीख लूँ कि कई चीजों को न जानना ही आपको सुरक्षित रखने का रास्ता है।

आप रफ़ता-रफ़ता इस आशा के साथ रहना सीख लेते हैं... जैसे आप अपनी पत्नी के साथ रहना सीख लेते हैं। एक ही घर में बरसों तक... हालाँकि एक संशय बना रहता है कि वह भी आपका खेल खेल रही है। कभी-कभी आप इस संशय से छुटकारा पाने के लिए दूसरी या तीसरी स्त्री से प्रेम करने लगते हैं। यह निराश होने की शुरुआत है, क्योंकि दूसरी स्त्री का अपना रहस्य है और तीसरी स्त्री का अपना। यह शतरंज के खेल की तरह है... आप एक चाल चलते हैं जिससे आपके विरोधी के सामने अन्तहीन संभावनाएँ खुल जाती हैं। एक खेल हारने के बाद आप दूसरे खेल में जीतने की आशा करने लगते हैं। आप यह भूल जाते हैं कि दूसरी बाजी की अपनी संभावनाएँ हैं, पहली बाजी की तरह अन्तहीन और रहस्यपूर्ण। देखिये... इसीलिए मैं कहता हूँ कि आप ज़िन्दगी में चाहे कितनी औरतों के सम्पर्क में आयें, असल में आपका सम्पर्क सिर्फ़ एक औरत से ही होता है... क्या कहा आपने? जी नहीं, मैं आपको पहले ही कह चुका हूँ, कि घर में मैं अकेला रहता हूँ, अगर आप मेरी बिल्ली को छोड़ दें। जी हाँ—मैं विवाहित हूँ... मेरी पत्नी अब जीवित नहीं है... यह मेरा अनुमान है। आप कुछ हैरान-से हो रहे हैं। (उठकर मंच के बीच में आते हुए।) अनुमान मैं इसीलिए कह रहा हूँ, क्योंकि मैंने उसे मरते हुए नहीं देखा। जब आपने किसी को आँखों से मरते नहीं देखा, अपने हाथों से दफ़नाया नहीं, तो आप सिर्फ़ अनुमान



होंगे। मेरी उम्र भी बहुत ज्यादा नहीं थी और हालाँकि सड़ाई के कारण सुबह से शाम तक काम में जुटना पड़ता था, मैं एक जवान बैल की तरह डटा रहता था। एक उम्र होती है, जब हर आदमी एक औसत सुख के दायरे में रहना सीख लेता है। उसके परे देखने की फुरसत उसके पास नहीं होती, यानी उस क्षण तक महसूस नहीं होती जब तक खुद उसके दायरे में नहीं नहीं आप गलत न समझें। मैंने अपनी पत्नी को कष्ट भोगते नहीं देखा।

*(मेज़ से अलग हटकर मंच के बायें कोने में कहीं बाहर देखते हुए। संगीत की शुरुआत।)*

मैं जब घर पहुँचा, वे उसे ले जा चुके थे। सात बरस की विवाहित जिन्दगी में यह पहला मौका था जब मैं खाली घर में घुसा था। दूसरे घरों के पड़ोसी ज़रूर अपनी-अपनी खिड़कियों से झाँकते हुए मुझे देख रहे थे। यह स्वाभाविक भी था। मैं खुद ऐसे लोगों को खिड़की से झाँककर देखा करता था, जिनके रिश्तेदारों को गेस्टापो-पुलिस पकड़कर बन्द गाड़ी में ले जाती थी। लेकिन मैंने यह कभी कल्पना भी न की थी, एक दिन मैं घर लौटूँगा और मेरी पत्नी का कमरा खाली पड़ा होगा। *(बायीं ओर से दायीं ओर बढ़ता हुआ, अन्ततः कोने में जाकर बैठ जाता है।)* मेरी पत्नी की चीज़ें चारों तरफ बिखरी पड़ी थीं...कपड़े, किताबें, मुद्दत पुराने अख़बार। अलमारियों और मेज़ों के दराज़ खुले पड़े थे और उनके भीतर की हर छोटी-बड़ी चीज़ फर्श पर उलटी-सीधी पड़ी थी—क्रिसमस के उपहार, सिलाई की मशीन, पुराने फोटो-एल्बम। आप जानते हैं, शादी के बाद कितनी चीज़ें खुद-ब-खुद इकट्ठा होती जाती हैं। लगता था, उन्होंने हर छोटी-से-छोटी चीज़ को उलट-पलटकर देखा था, कोने-कोने की तलाशी ली थी...कोई चीज़ ऐसी नहीं थी, जो उनके हाथों से बची रह गयी हो। उस रात मैं अपने कमरे में बैठा रहा। मेरी पत्नी का बिस्तर खाली पड़ा था। तकिये के नीचे उसका रुमाल, माचिस और सिगरेट का पैकेट रखा था। सोने से पहले वह हमेशा सिगरेट पिया

करती थी। शुरू में मुझे उसकी यह आदत अच्छी लगी थी। लेकिन धीरे-धीरे मैं उसका आदी हो गया था। पलंग के पास तिरपाई पर उसकी किताब रखी थी, जिसे वह उन दिनों पढ़ा करती थी। जिस पन्ने को उसने पिछली रात पढ़कर छोड़ दिया था, वहाँ निशानी के लिए उसने अपना क्लिप दबा लिया था। क्लिप पर उसके बालों की गन्ध जुड़ी थी... आप जानते हैं, किस तरह बरसों बाद भी हमें छोटी-छोटी तफसीलें याद रह जाती हैं। वह शायद ठीक भी है। विवाह से पहले हम हमेशा बड़ी और अनुभूतिपूर्ण चीजों के बारे में सोचते हैं, लेकिन विवाह के बाद अरसा साथ रहने के कारण ये बड़ी चीजें हाथ से फिसल जाती हैं, सिर्फ कुछ छोटी-छोटी आदतें, ऊपर से सतही दिखनेवाली दिनचर्याएँ, रोज़मर्रा के आपसी भेद घचे रह जाते हैं, जिन्हें हम शर्म के कारण दूसरों से कभी नहीं कहते, किन्तु जिनके बिना हर चीज़ सूनी-सी जान पड़ती है। उस रात मैं अकेले कमरे में अपनी पत्नी की चीजों के बीच बैठा रहा... आखिर मेरी पत्नी ही क्यों? मैं उस रात बार-बार अपने से यह प्रश्न पूछता रहा। आपको तनिक आश्चर्य होगा कि सात वर्षों की वैवाहिक जिन्दगी में पहली बार मुझे अपनी पत्नी पर सन्देह हुआ था... मानो उसने कोई चीज़ मुझसे छिपाकर रखी हो, कोई ऐसी चीज़ जिसका मुझसे कोई सरोकार नहीं था।

(मेज़ की तरफ़ लौटते हुए। अपनी कुर्सी पर आकर बैठ जाता है।)

बाद में मुझे पता चला कि गेस्टापो-पुलिस बहुत दिनों से उसकी ताक में थी। उसके पास कुछ गैरकानूनी पैम्फ़लेट और पर्चियाँ पायी गयी थीं जो उन दिनों अज्ञात रूप से लोगों में बाँटी जाती थीं। जर्मन अधिकारियों की आँखों में यह सबसे संगीन अपराध था। पुलिस ने ये सब चीजें खुद मेरी पत्नी के कमरे से बरामद की थीं... और आपको शायद यह बात याद दिलचस्प जान पड़ेगी कि खुद मुझे उनके बारे में कुछ मालूम नहीं उस रात से पहले तक मैं और वह एक ही कमरे में सोते थे, प्रेम

थे और इसी कमरे में कुछ ऐसी चीजें थीं जो उसका रहस्य थीं, जिसमें मेरा कोई साझा नहीं था। क्या आपको यह बात दिलचस्प नहीं लगती कि वे मेरी पत्नी को मुझसे कहीं अधिक अच्छी तरह जानते थे? ज़रा ठहरिये—मैं अपना गिलास खत्म कर लेता हूँ, मैं फिर आपका साथ दूँगा। कुछ देर बाद वे बन्द कर देंगे और फिर... नहीं, इतनी जल्दी नहीं। पीने का लुत्फ़ इत्मीनान से पीने में है। हमारी भाषा में एक कहावत है—हमें जी भरकर पीना चाहिए, क्योंकि सौ बरस बाद हम इस दुनिया में नहीं होंगे। सौ बरस यह काफी लम्बा अरसा है, आप नहीं सोचते? हममें से कोई भी इतने अरसे तक ज़िन्दा रह सकेगा, मुझे शक है। आदमी जीता है... खाता है और पीता है और एक दिन अचानक फट। नहीं जनाब, भयानक चीज़ भरना नहीं है। लाखों लोग रोज़ मरते हैं और आप चूँ भी नहीं करते। भयानक चीज़ यह है कि मृत आदमी अपना भेद हमेशा के लिए अपने साथ ले जाता है और तुम उसका कुछ नहीं बिगाड़ सकते। एक तरह से वह हमसे मुक्त हो जाता है।

(कुर्सी से उठकर मेज़ के अगले हिस्से पर आकर बैठ जाता है।)

उस रात मैं अपने घर के एक कमरे से दूसरे कमरे में चक्कर लगाता रहा। आपको शायद हँसी आयेगी कि पुलिस के बाद मैं दूसरा आदमी था जिसने अपनी पत्नी की चीज़ों की दुबारा तलाशी ली थी... एक-एक चीज़ को उलट-पलटकर पूरी गहराई से उन्हें देखा-परखा था। जैसे मैं उसका पति न होकर भेदिया पुलिस का कोई पेशेवर नौकर हूँ... मुझे रह-रहकर विश्वास नहीं हो पा रहा था कि अब मैं उससे कुछ नहीं पूछ सकूँगा। वह उनके हाथों से बच नहीं सकेगी, यह मैं जानता था। वे जिन लोगों को पकड़कर ले जाते थे, उनमें से मैंने एक को भी वापस लौटते नहीं देखा था। लेकिन उस रात मुझे इस चीज़ ने इतना भयभीत नहीं किया कि मृत्यु उसके बहुत नज़दीक है, जितना इस चीज़ ने कि मैं कभी उसके बारे में पूरा सत्य नहीं जान सकूँगा। मृत्यु हमेशा के लिए उसके

भेद पर ताला लगा देगी और वह अपने पीछे एक भी ऐसा सुराख नहा छोड़ जायेगी जिसकी मदद से मैं उस ताले को खोल सकूँगा। दूसरे दिन रात के समय उन्होंने मेरा दरवाजा खटखटाया। मैं तैयार होकर उनकी प्रतीक्षा में बैठा था। मुझे मालूम था, वे आयेंगे। अगर मेरी पत्नी उनके सामने सब-कुछ कबूल कर लेती, तो शायद उन्हें मेरी ज़रूरत न पड़ती। किन्तु मुझे मालूम था कि मेरी पत्नी अपने मुँह से एक भी शब्द नहीं निकालेगी। मैं उसके 'रहस्य' से अपरिचित रहा हूँ, उसकी आदतों से अच्छी तरह बाकिफ़ था। वह चुप रहना जानती थी—चाहे यातना कितनी ही भयंकर क्यों न हो। नहीं जनाब, मैंने अपनी आँखों से उसकी यातना को नहीं देखा, किन्तु मैं थोड़ा-बहुत अनुमान लगा सकता हूँ।

(मंच के बीचोंबीच आ जाता है।)

पहला प्रश्न उन्होंने मुझसे जो पूछा, वह बिलकुल साफ़ था—क्या मैं श्रीमती...का पति हूँ? मैं सिर्फ़ उनके इस प्रश्न का उत्तर 'हाँ' में दे सका। बाकी प्रश्न मेरी समझ के बाहर थे। किन्तु वे मुझे आसानी से छोड़नेवाले नहीं थे। उन्होंने मेरी इस बात को हँसी में उड़ा दिया जब मैंने उन्हें बताया कि मैं अपनी पत्नी की इन कार्यवाहियों के बारे में कुछ भी नहीं जानता।

(मात्र एक आलोक-वृत्त। वह धीरे-धीरे वहाँ बैठ जाता है। पृष्ठभूमि में संगीत।)

वे मुझे एक अलग सैल में ले गये। पूरे हफ़्ते-भर दिन-रात वे मुझसे सिर्फ़ एक ही तरह के सवाल अलग-अलग ढंग से पूछते थे—मैं अपनी पत्नी के बारे में क्या कुछ जानता हूँ? वह कहाँ जाती थी? किन लोगों से मिलती थी? किस आदमी ने उसे लीफ़्लेट दिये थे? मुझसे किसी तरह का भी उत्तर खींचने के लिए वे जो तरीके अपनाते थे, उनके बारे में आपको कुछ भी नहीं बता सकता। मैं चाहे कितनी तफ़सील के साथ आपको क्यों न बताऊँ, आप उसका रत्ती-भर भी अनुमान नहीं लगा सकेंगे—वे मुझे उस समय तक पीटते थे, जब तक मैं चेतना नहीं खो देता था। किन्तु

उनमें असीम धैर्य था... वे उस समय तक प्रतीक्षा करते थे जब तक मेरी चेतना वापस नहीं लौट आती थी और फिर वही सिलसिला शुरू हो जाता था... वही पुराने सवाल और अन्तहीन यातना। उन्हें मुझ पर विश्वास नहीं होता था कि मैं—जो अपनी पत्नी के साथ अनेक वर्षों तक एक ही घर में रहा हूँ—उसकी गुप्त कार्यवाहियों के बारे में कुछ नहीं जानता। वे समझते थे कि मैं उन्हें बेवकूफ बना रहा हूँ, उनकी आँखों में धूल झाँकने की कोशिश कर रहा हूँ। नहीं जनाब, वे मुझे पीटते थे, मुझे इसकी यातना नहीं थी, मेरी यातना यह थी कि उनके प्रश्नों का जवाब देने के लिए मेरे पास कुछ नहीं था। मैं कल्पना भी नहीं कर सकता था कि रोजमर्रा दैनिक जिन्दगी के साथ-साथ वह एक दूसरी जिन्दगी जी रही थी—मुझसे अलग, मुझसे बाहर, मुझसे अछूती एक ऐसी जिन्दगी जिसका मुझसे कोई वास्ता नहीं था।

*(मेज़ की तरफ़ आते हुए, कुर्सी पर बैठ जाता है।)*

आपको यह बात कुछ हास्यास्पद—सी नहीं लगती कि... अगर वे उसे न पकड़ते, तो मैं जिन्दगी-भर यही समझता कि मेरी पत्नी वही है, जिसे मैं जानता हूँ। आप जानते हैं, वे लड़ाई के अन्तिम दिन थे और गेस्टापो अपने शिकार को जल्दी हाथ से नहीं जाने देते थे... मेरी पत्नी ने आखिर तक कुछ भी कबूल नहीं किया। आप जानते हैं, पहली रात जब मैंने अपनी पत्नी को कमरे में नहीं पाया था, तो मुझे काफी खेद हुआ था। मुझे लगा था कि उसने मुझे अँधेरे में रखकर छलना की है। बार-बार यह खयाल मुझे कोंचता था कि स्वयं मेरी पत्नी ने मुझे अपना विश्वासपात्र बनाना उचित नहीं समझा। लेकिन बाद में गेस्टापो के सामने पीड़ा और कष्ट के असह्य क्षणों से गुज़रते हुए—मैं उसके प्रति कृतज्ञ—सा हो जाता था कि उसने मुझसे कुछ नहीं कहा। उसने एक तरह से मुझे बचा लिया था। मैं आज भी इस बात का निर्णय नहीं कर सका हूँ कि अगर मुझे अपनी पत्नी का भेद मालूम होता तो क्या मैं चुप रहने का हौसला बटोर सकता था? ज़रा सोचिये, मेरी यंत्रणा कितनी अधिक बढ़

जाती अगर मेरे सामने कबूल करने का रास्ता खुला होता ! आप मजबूरी में बड़ी-से-बड़ी यातना सह सकते हैं, लेकिन अगर आपको मालूम हो कि आप किसी भी क्षण उस यातना से छुटकारा पा सकते हैं, चाहे उसके लिए आपको अपनी पत्नी, अपने पिता, अपने भाई के साथ ही विश्वासघात क्यों न करना पड़े... तब आप यातना की एक सीमा के बाद वह रास्ता नहीं चुन लेंगे, इसके बारे में कुछ भी कहना असम्भव है। चुनने की खुली छूट से बड़ी पीड़ा कोई दूसरी नहीं। मुझे कभी-कभी लगता है कि निर्णय की इस यातना से मुझे बचाने के लिए ही मेरी पत्नी ने अपना रहस्य कभी मुझे नहीं बताया। आप ऐसा नहीं सोचते ? सम्भव है, मैं ग़लत हूँ... लेकिन जब रात को मुझे नींद नहीं आती तो अक्सर मुझे यह सोचकर हल्की-सी तसल्ली मिलती है कि "छोड़िये, मैं समझा नहीं सकता। जब मैंने आपको अपनी मेज़ पर बुलाया था तो इस आशा से नहीं कि मैं आपको कुछ समझा सकूँगा। क्या कहा आपने ? नहीं जनाय... उसके बाद मैंने अपनी पत्नी को दुबारा नहीं देखा।

(संगीत। वह कुर्सी से उठकर सामने आ जाता है, जैसे दर्शकों के पीछे कोई पोस्टर पढ़ रहा हो।)

एक दुपहर जब मैं घर लौट रहा था, मेरी निगाहें उस पोस्टर पर जा पड़ी थीं। उन दिनों अक्सर वे पोस्टर तीसरे-चौथे दिन शहर की दीवारों पर चिपका दिये जाते थे... हर पोस्टर पर तीस-चालीस नाम होते थे जिन्हें पिछली रात गोली से मार दिया गया था... जब मेरी निगाह अपनी पत्नी के नाम पर पड़ी तो मुझे कुछ क्षणों तक यह काफी विचित्र-सा लगता रहा कि उस छोटे-से नाम के पीछे किसी ऐसी औरत का चेहरा हो सकता है, जिसे मैं जानता था और नहीं भी जानता था... मैंने आपसे कहा न कि जब तक आप अपनी आँखों से किसी को मरते न देख लें, आपको विश्वास नहीं होता कि अब वह जीवित नहीं है... एक धुंधली-सी आशा बनी रहती है कि आप दरवाज़ा खोलेंगे...।



(पुनः कुर्सी की तरफ लौटता है। ओवर-कोट पहनता है।)

लेकिन देखिये, मैं अपनी बातें दुहराने लगा हूँ। बीयर पीने का या कि आप एक ही दायरे के इर्द-गिर्द चक्कर लगाते रहते हैं... 'राउ' राउण्ड ! आप जा रहे हैं ? ज़रा ठहरिये मैं 'सलामी' के कु अपनी बिल्ली के लिए खरीद लेता हूँ 'बेचारी इस स भूखी-प्यासी मेरे इन्तज़ार में बैठी होगी। नहीं नहीं... आपको आने की जरूरत नहीं है। मेरा घर ज़्यादा दूर नहीं है और मैं अपनी सीमा जानता हूँ। मैंने आपसे कहा था न—सिर्फ़ डेढ़ इंच

(अनुपस्थित पात्र के साथ-साथ बाहर निकल :  
सगीत के साथ ही सारा आलोक अँधेरे में डूब )

वीकएंड



वीकएंड में सुरेखा सीकरी

(अंधेरा । मंच के बीचोंबीच उभरता एक आलोक-वृत्त ।  
कहानी की नायिका चाय का कप हाथ में लिये खड़ी है और  
दूर कहीं देख रही है—टेप-रिकार्डर पर आती उसकी  
आवाज़ ।)

“यह मैं याद रखूंगी, ये चिनार के पेड़, यह सुबह का भूरा आलोक । और  
क्या याद रहेगा ? पेड़ों के बाद बदन में भागता यह हिरन, आइसक्रीम का  
कोन, घास पर धूप में चमकता हुआ, एक साफ़, धुली पीड़ा की फाँक  
जैसा, मानो अकेला अपने को टोह रहा हो ।

(अलार्म की आवाज़ । पलंग और उसके पास रखा स्टूल  
आलोकित हो उठता है । वह स्टूल पर रखा अलार्म उठा  
लेती है और उसे बन्द कर देती है ।)

सोते रहो, तो कुछ नहीं—लेकिन अगर जागते में सुनायी पड़े, तो वह  
सचमुच में अलार्म-सा सुनायी देता है, एक खतरा, एक चेतावनी—कमरे  
के आधे अंधेरे में चीखता हुआ जंतु, जिसके मुँह पर अँगुली रखने से वह  
चुप हो जायेगा, इसकी कोई गारंटी नहीं ।

(चाय का कप स्टूल पर रखकर, पलंग के पैताने पड़ी पैट  
उठा लेती है ।)

हम अगर अपने कमरे में हों, अपने बिस्तर पर रात गुज़ारी हो तो, तब  
मुश्किल नहीं पड़ती, तब आँख खोलते ही हम वहाँ से शुरू होने लगते हैं,  
जहाँ पिछली रात ख़त्म हुए थे, लेकिन पराये कमरे में हर चीज़ ठिठकी  
रहती है, एक खाली फ़्रेम, एक रफ़ ड्राफ़्ट की तरह—अपने उतारे हुए  
कपड़े, आधे पानी का गिलास, उसकी नंगी बाँहें—सब कुछ पिछली रात

जुड़े हुए, अपने-अपने बोझ के संग ।

(पेंट पहनने लगती है और नाइटी उतार देती है ।)

हर दिन के साथ एक नया साहस शुरू होता है । “यह हमारा घर है—वह कहता था—तुम हमारी हो और मुझे सचमुच लगता, जैसे मैं उस ‘हमारे’ में शामिल हूँ । वह कहता था, मैं सुनती थी—घर कहीं न था, इसीलिए घर की आवाज़ अच्छी लगती थी । इस आवाज़ में धूप होती थी और जब वह कहता था, तुम हमारी हो, तो वह धूप एक घने जंगल में चली जाती थी ।

(पृष्ठभूमि में कहीं दूर एक रेलगाड़ी के गुज़र जाने की आवाज़ । पलंग पर बैठकर सैंडल पहनती है ।)

अपने ‘वीकएंड’ हम हमेशा दूसरे शहर में गुज़ारते थे, जो बहुत पास था । लेकिन ट्रेन में बैठकर लगता था, जैसे हम दोनों असें से साथ रहते आये हैं—वह अपना सिर मेरे कंधों पर रख देता, और मैं बाहर देखती ।

(पलंग के बायीं ओर रखे स्टूल की ओर आती है, उस पर पड़ा ब्रश उठाकर बाल सँवारने लगती है ।)

ये हमारे दिन थे । जब मैं बाहर जाती, लोग समझते थे, मैं काफी अकेली हूँ । मैं चलती जाती थी, अपनी दुनिया के हाशिये पर, धूप में ऊँघते हुए, और तब सहसा पाँव रुक जाते और मैं रात के बारे में सोचती, जो पिछली रात थी, जब हम साथ थे, अगली रात के बारे में, जो पूरे हफ़्ते बाद आती, शनिवार, इतवार—जैसे नीचे रेल के पहिये केवल इन दो शब्दों को दुहराते हुए चक्कर काट रहे हों । कितना अजीब है, बचपन में रेल के पहिये जिन शब्दों को दुहराते थे, वे अब भी वैसे ही हैं, मरते हुए, ऊपर उठते हुए, फिर मरते हुए—

(पलंग के नीचे रखे बैग में नाइटी, ब्रश इत्यादि समेटती है ।)

मरता कोई नहीं । आखिर तक जाकर सब लौट आते हैं । दिन भी ख़त्म नहीं होता । दूसरे दिन वही घड़ी लौट आती है, जो पिछली रात जंजीर



वीकएंड में सुरेखा सीकरी

सुरेखा सीकरी की एक और मुद्रा

२२



बीकण्ड मे सुरेखा सीकरी



तोड़कर बाहर अँधेरे में भाग गयी थी, पालतू कुत्ते की तरह पाँव के पास आकर बैठ जाती है। हाँफती हुई... जैसे यह दिन... रेल के डिब्बे में बन्द धूप में उनींदी आँखें, जिन्हें मैं अपने होंठों में मूँद लेती, अगर आसपास इतने लोग न होते।

(पलंग के दायीं ओर रखे स्टूल पर से अपना पर्स उठाने आती है।)

नहीं, मरता कोई नहीं। हवा में उठा हुआ संकेत भी नहीं, जो एक जगह उठा रहता है, अपनी तरफ़ बुलाता है और मैं भागती हुई उसके पास बैठ जाती हूँ।

(अँधेरा और तुरंत मंच का अगला हिस्सा आलोकित हो उठता है। वह अपने पर्स और बैग के साथ जैसे पार्क में आ गयी है।)

हम रेल से उतरकर स्टेडियम के मैदान में बैठ जाते थे। चारों तरफ़ घास थी, लम्बी, भूरी घास, तार के खम्भे थे, काफी दूर बोर्डिंग हाउस की इमारत थी... मैं बैठी थी, जैसे यह मेरी इतवार की पिकनिक हो।

(बैग में से एक चादर निकालकर घास पर बिछा देती है।)

जब हम रेल में बैठे थे, मैंने उससे कहा था कि इस बार मैं अकेली बेंच पर नहीं बैठूँगी, वह अपनी बच्ची को बाहर मैदान में ला सकता है। मैं उसे देखूँगी, खेलते हुए और वह जान भी न पायेगी कि मैं 'वह' हूँ जो उसके साथ आयी है। वह मैं हूँ, यह मेरे अलावा वहाँ कोई न जानेगा और तब उसे भी बुरा न लगेगा कि वह किसी 'परायी' लड़की के साथ अपनी बच्ची से मिलने आया है... मुझे तो बुरा नहीं लगेगा—उसने कहा था। बुरा क्यों लगेगा? मैं महीनों से उसकी बच्ची को देखने को उत्सुक रही हूँ।

दूर पवेलियन की खाली बेंचें थीं, एक के ऊपर एक किसी पुराने रोमन एंफीथियेटर की तरह। लाल टिन की छत धूप में चमचमा रही थी। यह मार्च का दिन है, जो उठने के साथ-साथ चमकीला होता जाता है।

(उठ खड़ी होती है और मंच के दायें कोने की ओर बढ़ती है।)

“यहाँ मैं हूँ। वह आदमी बच्ची से मिलने आया है। शाम तक वे खेलेंगे। मैं उन्हें देखूंगी। रात को हम लौटेंगे। ये शब्द तसल्ली देते हैं, खुद खाली होकर भी मेरी खाली जगहों को ढक देते हैं।

(मंच का अगला हिस्सा धीरे-धीरे मंद और पिछले हिस्से में पूरा आलोक, जैसे वह सोचती-सोचती पुनः कमरे में आ गयी है। पलंग पर बैठ जाती है।)

यह मैं अब समझती हूँ। पहले मैं ऐसी नहीं थी—पहले मैं ज़बरदस्ती करती थी। पाँच दिन काम के बाद जब मैं उसके कमरे में आती, मेरी तसल्ली खत्म हो जाती। क्या हम ऐसे ही मिलते रहेंगे, चोरों की तरह? चोर भी बाहर निकलते हैं। तुम कोई फ़ैसला लो। न इधर, न उधर! मैं बच्चों की तरह कपड़े खींचने लगती। कमरे के चारों तरफ़ चक्कर काटने लगती। सब-कुछ काटने को दौड़ता। मैं खुद सबको काटने दौड़ती। वह सुन्न-सा होकर मेरी तरफ़ देखने लगता। फिर मैं उसे देखती और रोने लगती। कुछ मुझे डर लगता, मुझे उसके सुन्न हो जाने से बहुत डर लगता। मुझे डर लगता कि जैसे उसकी पत्नी ने उसे खो दिया है, मैं भी उसे खो दूंगी। नहीं, तुम ऐसे ही ठीक हो, मैं धीरे से फुसफुसाती... और वह मुझे खींच लेता। हम दोनों एक-दूसरे को पकड़ लेते। हम छूने लगते, एक-दूसरे की खाली जगहों को, जहाँ भूत बसेरा करते थे। वे मेरे होंठों, मेरे कटकटाते दाँतों के नीचे काँपने लगते। मुझे लगता, जैसे मेरे होंठ पहली बार उसके अंगों की यात्रा कर रहे हों... हम ऊपर चढ़ते जाते थे और जब वह शिखर को छू लेता, तो मैं भागती हुई उसे पकड़ लेती थी और कुछ देर तक हम एक-दूसरे की साँसों में ढके हुए वहीं लेटे रहते... वहीं शिखर पर... वहाँ कोई न होता था—न भूत-प्रेत, न कोई शोर, सिर्फ़ एक सुख का सन्नाटा। फिर जब हम नीचे उतरते, मैं तीलिये से अपनी देह पोंछने लगती, जहाँ-जहाँ मैं उसकी चाहना के नीचे

भीगी थी। उसकी देह पोंछने लगती, बच्चों की-सी सफ़ेद निरीह देह, जो विवाहित होने के बावजूद कुँआरी जान पड़ती। यह सोचना असंभव लगता कि बहुत पहले कभी दूसरे हाथों ने उसे छुआ होगा, अपने में समेटा होगा। देह के जिन कोनों में मेरी पीड़ा फँसी है, वहाँ उसके प्रेत हैं। मैं उन्हें खोलती हूँ। वे आते हैं।

(कमरा फिर अँधेरे में और पार्क आलोकित हो उठा है। वह पलंग से उठकर पुनः अपनी जगह पर, सामने की ओर देखती हुई।)

वे आ रहे हैं मैं उन्हें दूर से देख सकती हूँ। उनकी आवाजें हवा पर उठती हैं और मेरा दिल बैठने लगता है।

फिर सहसा बच्ची ठिठक गयी, जैसे ऊपर की साँस ऊपर, नीचे की नीचे, उसने आदमी का हाथ कसकर पकड़ लिया। उसकी आँखें काफी चौकन्नी रही होंगी।

मैंने मुसकराने की कोशिश की। बच्ची मेरी कोशिश को देख रही थी। हमेशा से बच्चे मुझे आतंकित करते रहे हैं। और अगर वे लड़कियाँ हों, तो और भी ज़्यादा, क्योंकि तब मुझे लगता है, जैसे वे मेरा 'भेद' जानती हों! वह उसकी बच्ची है, उस आदमी की, जिसे मैं चाहती हूँ, जिसे मैं बेहद चाहती हूँ।

उसने बच्ची के कानों में कुछ कहा। शायद कहा कि बेंच पर बैठी लड़की को वह जानता है। वह अजनबी नहीं है, उसे उससे डरना नहीं चाहिए। बच्ची मुझे देखती रही...तनी हुई रस्सी कुछ ढीली पड़ी, लेकिन जहाँ पहचान आनी चाहिए थी, वहाँ सिर्फ सलबटें थीं और तब मुझे हैरानी हुई कि बच्ची उम्र में चाहे छोटी हो, उसकी अपनी शर्तें हैं और अपनी शर्तों में वह उतनी ही आत्मनिर्भर और अकेली है जितनी यहाँ मैं। हम दोनों एक मैदान में हैं...और दोनों को किसी लिहाज़ की ज़रूरत नहीं।

(नीचे लेट जाती है और एक सिगरेट सुलगा लेती है।)

मार्च की हवा ऊपर से गुज़र जाती है। उन्होंने मुझे अकेला छोड़ दिया है... वह अब उससे खेल रहा है। दोनों रेत के ढूँहों के बीच भाग रहे हैं।

तुम ऊब तो नहीं रही? नहीं, मैं नहीं, मैं ऊब नहीं रही। मैं मजे में हूँ।

मैं सचमुच मजे में हूँ। यह कितना खुला दिन है! मैं कितनी खुली हूँ! मैं कहीं भी जा सकती हूँ...

(अधलेटी होकर सामने देखती है।)

कितना आसान है! उसने आइसक्रीम खरीदी है—एक बच्ची के लिए, दूसरी मेरे लिए। एक क्षण के लिए हम अपनी दूरी पाट जाते हैं, लगता है, वह मेरी साथिन है।

पर वह मुझे अजीब कातर निगाहों से देखती है, जैसे पास आना चाहती हो, लेकिन डर छोड़ना नहीं चाहती। डरपोक लड़की... मैं अपना गुस्सा दबाकर उसके डर का काँटा बाहर निकालती हूँ, तब देखती हूँ, जैसे उसकी सारी आत्मा लहलुहान है और मैं जल्दी से काँटे को वहीं दबा देती हूँ, जहाँ वह पहले था। वह लौट जाती है। मेरे पास उसे देने को कुछ नहीं है।

(उठ खड़ी होती है।)

कितना आसान है... मैं कहीं भी जा सकती हूँ। मेरे लिए सब कुछ खुला है। मेरे कोई बंधन नहीं, जैसे उसके हैं—एक छोड़ी हुई पत्नी, एक बँधी हुई बच्ची... बीच में मैं... खाली जगह को भरती हुई, हवा की तरह, जो हर सुने कोने में बसेरा कर लेती है और जब फैलती हुई दुनिया उस खाली जगह को भरने का दावा करती है, तो मैं कुछ भी नहीं कहती, अपना बोरिया-बिस्तर उठाकर दूसरी तरफ चल देती हूँ।

लेकिन मैं जाऊँगी कहीं नहीं, मैं यहाँ हूँ, पार्क के एक कोने में, खुली रोशनी के नीचे, उनकी आवाज़ें सुनती हुई। यह मेरा वीकएंड है। इसे कोई मुझसे नहीं छीन सकता।

(मंच के बायें कोने में आकर दूर देखती हुई। टेपरिकार्डर

पर मेरी-गो-राउंड और बच्ची की चीखें ।)

वे अब भी घूम रहे हैं—'मेरी-गो-राउंड' के चक्कर में, कोई आवाज़ नहीं । सिर्फ पत्तों की सरसराहट के बीच चीखें सुनायी देती हैं । वह घोड़े पर है—लकड़ी के लाल-नीले घोड़े, मोटरें, ट्रेक्टर, ऊपर-नीचे उठते हुए । दूर से वे कठपुतलियाँ दिखायी देते हैं, एक-दूसरे के पीछे भागते हुए, हवा में तिरते हुए । वह किनारे पर खड़ा है, हल्के-से उसके घोड़े को धक्का देता है, अपने से परे, फिर भी इसना परे नहीं, जहाँ सुरक्षा न हो... नहीं, बच्ची की चीखों में कोई डर नहीं, वे डर के हाशिये को छूकर लौट आती हैं, वे पंखों-सी हल्की हैं, हवा में बहती हुई, धूप में चमचमाती—वे एक बहाना हैं, जहाँ डर लगता है, होता नहीं । मुझे पहली बार ईर्ष्या हुई, एक सूखी-सी जलन, जिसे मैं पीछे छोड़ आयी थी ।

(सिगरेट घास पर मसल देती है और पुरुष व उसकी बच्ची को जाते हुए देखती रहती है ।)

तुम यहीं बैठो—मैं इसे छोड़कर अभी आता हूँ ।

बच्ची अलग खड़ी थी, अपने पिता के पीछे सिमटी हुई, बिस्कुट, केक, फलों के लाल फीतों से बँधे डिब्बे—जिन्हें पिछले दिन हमने खरीदा था—अब बच्ची के हाथों में थे । पूरे एक हफ्ते तक चलनेवाली चीज़ें । इस बार मैंने बच्ची को ध्यान से देखा, जैसे उसे पहली बार देख रही हूँ—छोटा चेहरा, हल्का-सा पीला, दोनों होंठ अधखुली ढिबिया-से खुले, लेकिन आँखें बहुत बड़ी और काली, किनारे से देखो, तो बाप जैसी ही बीहड़ ।

वह जान गयी थी, यह जाने की घड़ी है और किसी तरह का विरोध बेमानी है । बच्चे अपनी नियति को उसी तरह सूँघ लेते हैं, जैसे कुत्ते आने वाली मौत को—एक सीमा के बाद वे छटपटाना छोड़ देते हैं ।

पर ठीक है, किसी दिन बड़ी उम्र में जब वह अपना चेहरा देखेगी, तो यह दुपहर शीशे के बाहर झाँकेगी, उसकी तरफ ताकती हुई । वह सोचेगी, जब मैं छोटी थी, एक अजनबी लड़की मेरे पिता के साथ आयी

थी, दिन-भर घास पर बैठी रही थी। वह कभी दुबारा नहीं आयी, लेकिन हम दोनों ने एक साथ आइसक्रीम खायी थी। कितना अजीब है—बड़े होकर सिर्फ छोटी चीजें याद रह जाती हैं—धूप में चमकते मैंगफलों के छिलके, आइसक्रीम का कोन।

(पर्स में से आइना लेकर मेक-अप ठीक करती है। डायरी निकालकर लिखने लगती है और फिर सो जाती है। दूर कहीं पड़ी की टन-टन की आवाज़ सुनकर उठ बैठती है और चारों तरफ देखती हुई।)

वह छाया, जो पैवेलियन की छत से पेड़ों पर, पेड़ों से पार्क पर उतर आयी थी, अब शहर के स्ववायर को घेरने लगी थी। लगता था, वह छोटा शहर दो हिस्सों में कट गया है—आधा घिरते अँधेरे में, आधा सिकुड़ती धूप में।

छोटे शहर की अपनी दराजें होती हैं, एक खींचो तो सब कुछ बाहर निकल आता है, धुँधुआती बस्तियाँ, गिरजे पर उड़ते कबूतर, लड़कियों का बोर्डिंग-हाउस, लम्बे शीशोंवाली खिड़कियाँ।

(जिधर से पुरुष आ रहा है, उस तरफ देखते हुए।)

अब वह आ रहा है। मरती हुई धूप में चमकते पत्थर, उन पत्थरों पर चलते उसके पैर, और तब मुझे यह चमत्कार-सा जान पड़ा, कि यह आदमी मेरा है, मेरे पास आ रहा है—यह एक अद्भुत अविश्वसनीय घटना थी—सिनेमा के एक दृश्य की तरह—जब रील खोलो, तब वही एक घटना—खिड़की के स्ववायर पार करता हुआ वह आदमी, धूप में चमकते पत्थर, पत्थरों पर चलती पैरों की छाया—ये शाश्वत चीजें हैं, जिन्हें कोई मुझसे नहीं छीन सकता, न वह बच्ची, न उसकी पत्नी।

(पुरुष की उपस्थिति को अनुभव करती है।)

उसकी साँस मेरी तरफ आयी थी। मैं आँख मूँदकर उसकी साँस पहचान सकती हूँ। उसके कपड़ों की गंध की तरह। सबसे पहले मैंने उसकी पबराहट को देखा, जब वह मेरे पास आया था। फिर उसकी साँस आयी

थी। फिर उसने मेरे कंधों को छुआ, उसी जगह, जहाँ प्यार करते समय उसके भूखे होंठ होते थे। फिर वह धीरे से मुसकराया—हालाँकि चेहरे की खुशकी जैसी थी, वैसी जमी रही। मुझे देर तो नहीं हुई? उसने मेरी तरफ़ झाँका, उसकी आवाज में हल्की-सी थरथराहट थी। जैसे हवा में बिजली का तार काँपता है। मैं चाहता था, उसे सुलाकर लौट सकूँ... तब मैंने उसकी तरफ़ देखा, जैसे महज़ सीधा देखने से ही मैं उसकी पीड़ा ढँक लूँगी। वह सो गयी थी? मैंने पूछा। वह हिचकिचाहट, झूठ और सच के बीच उसकी हिचकिचाहट, बहुत पुरानी थी। जब मैंने पहली बार उससे पूछा था कि वह विवाहित है, मुझे उसकी झिझक बहुत हास्यास्पद लगी थी, क्योंकि सच पूछो तो मुझे रत्ती-भर परवाह नहीं थी कि वह विवाहित है या नहीं, जब तक वह मेरे पास है, हालाँकि उसकी बच्ची को देखने की उत्सुकता शुरू से ही थी।

नहीं, जब मैं उसे छोड़कर आने लगा, तो वह रोने लगी। उसने अपने चेहरे को मेरी अँगुलियों से ढँक लिया। मैं वहीं खड़ा रहा... बार्डन ने मुझे जाने के लिए कहा, क्योंकि जितनी देर मैं वहाँ खड़ा रहूँगा, उसकी उम्मीद बनी रहेगी कि मैं उसे छोड़कर जाऊँगा नहीं। जब मैं सीढ़ियाँ उतरने लगा, तब भी मुझे उसकी चीखें सुनायी दे रही थीं। चीखें... काफ़ी बीहड़ जंगल रहा होगा, वहाँ अकेली बच्ची रहती होगी।

रात को जब वह मेरी देह को छुएगा, तो सीढ़ियों पर उतरती हुई चीखें ठिठक जायेंगी। अपने-आप उलटे पाँव लौट जायेंगी। इस दुनिया में मुझे किसी पर उतना भरोसा नहीं, जितना अपनी देह में, देह की चाहना में। उसके सहारे वह जहाँ भी हो, वहाँ से मैं उसे खींचकर ला सकती हूँ। उसमें जादू है—वह खुद अपने में जादू है।

लेकिन इस क्षण नहीं। इस क्षण मेरा उससे कोई वास्ता नहीं। उसके हाथ मेरी देह से परे हैं...

(अपना सामान समेटने लगती है। पार्क अँधेरे में और कमरे में प्रकाश। वह डायरी हाथ में लिये जैसे पढ़ रही है।)

टेपरिकार्डर पर उसकी आवाज़ ।)

वह अलग समय था । मैं शुरू गर्भियों में उससे मिली थी ।

फिर सर्दियाँ आयी थीं और मैंने सोचा था, अब कोई फ़ैसला होगा...वह यहाँ होगा, जहाँ मैं हूँ—या दूसरी तरफ़, जहाँ हम चोरों की तरह मिलते हैं, जहाँ सुनसान वीकएंड हैं, बहुत दूर बच्ची है, आती-जाती रेलें हैं... ।

फिर इन पेड़ों पर पत्ते आना शुरू हुए, जब हम प्यार करते, पेड़ों की तरह फ़ासले गुज़र जाते । ...गर्भियों के दिन भी, सीढ़ियों पर उतरना-रोना भी ।

फिर वह दिन आया, जब मैंने सोचा था, अब उससे कभी नहीं मिलूंगी । मैं सड़क पर चलती रहूँगी और अगर वह कहीं दिखायी देगा, तो उसकी तरफ़ देखूँगी भी नहीं, पीछे मुड़कर भी नहीं—जैसे वह हवा है, और मैं आँखें मूँदकर उसके बीच से गुज़र जाऊँगी । (डायरी पढ़ना बन्द कर देती है और पलंग पर बैठ जाती है ।) लेकिन जब मैं आँखें खोलती, वह वहीं होता, जहाँ वह पहले था, मैं उसके भीतर होती, एक सन्नाटे की तरह, और वह करवट बदलकर मेरी तरफ़ देखता, मैं ठीक हूँ, वह कहता, तुम अभी सोयीं नहीं । अभी...सारी रात बाकी है...सुनो, तुम अब भी सोच रहे हो ? किसके बारे में ? उसने आँखें खोलीं और हल्के कौतूहल से मेरी तरफ़ देखा । जब शाम हुई थी, मैंने कहा, तुम सीढ़ियाँ उतर रहे थे, वह रो रही थी ।

(मंच के दायें कोने में टेलीफ़ोन की ओर बढ़ती है ।)

मैं बाहर आयी और चलती गयी...फिर रुक गयी...सब जगह अँधेरा था । सिर्फ़ गलियारे के बीच, सीढ़ियों के पास एक पीली बत्ती टिमटिमा रही थी । उसके नीचे टेलीफ़ोन था, मुझे अपनी ओर खींचता हुआ ।

(रिसीवर उठा लेती है ।)

जब रिसीवर उठाया, तो आपरेटर की आवाज़ सुनायी दी, कौन-सा शहर ? कौन-सा नंबर ? नंबर मिलते ही वह ठिठक गयी...मुझसे





में। तुम जा रही हो? उसकी सोयी आवाज़ में पिछली दोपहर की गन्ध थी—घास की, बीते हुए समय की... मैं फिर आऊँगी, मुझे खुशी हुई कि मैं इन गंधों के बासी होने से पहले ही जा सकती हूँ। मैं फिर आऊँगी, अगले हफ़्ते, लेकिन इस समय मैं जा सकती हूँ—अपने अकेले कमरे में, अपने ठंडे अनछुए बिस्तर पर। मुझे उन दंपतियों पर हमेशा हैरानी होती है जिन्हें एक दिन के बाद दूसरे दिन भी साथ रहना पड़ता है। वे कैसे उन भूरे रंग के ख़ाली अन्तरालों को जोड़ पाते होंगे, जिनसे देह की उत्सुकता और पीड़ा उपजती है? नहीं, सोये हुए बिस्तरों की आत्मीयता मेरे लिए नहीं है—वे उन फ़ैसलों की तरह हैं, जिनसे परिवार बनते हैं।

*(अपने बैग और पर्स के साथ कमरे से बाहर निकल आती है। मंच का पिछला हिस्सा अँधेरे में डूब जाता है।)*

मेरे लिए बीकएंड हैं—अँधेरे में अलग-अलग लैंप-पोस्टों की तरह जलते हुए। सुबह होते ही वे बुझ जाते हैं और मैं अपना पर्स और टूथ-ब्रश लेकर बाहर आ जाती हूँ। मैं सुबह ही लौट आती हूँ—चोरों की तरह, ताकि दूसरे पड़ोसी मुझे एपार्टमेंट से बाहर आते हुए न देख सकें।

जाने से पहले मैं एक बार—आखिरी बार उसके कमरे को देखती हूँ—दीवार की तरफ़ मुड़ा हुआ उसका सिर, आधे तकिये पर मेरे सिर का निशान, बच्ची के बहुत पुराने खिलौने, जिनकी अब कोई ज़रूरत नहीं, मेरी कुछ किताबें, जिन्हें मैं हर हफ़्ते वहीं छोड़ आती हूँ... और वे तीन चिनार के पेड़, जहाँ पहले पत्ते थे, अब वे ख़ाली हैं। फिर बसन्त के दिन आयेंगे और मैं अगली गर्मियों की प्रतीक्षा करूँगी, उसके बाद पतझर और फिर सर्दियों के छोटे, धुँधले दिन...

*(मंच के दायें कोने की ओर बढ़ आती है।)*

मैं सीढ़ियाँ उतरती हूँ और बाहर चली जाती हूँ। सड़कों का कोलाहल सहसा मुझे एक अजीब तसल्ली देता है—काम पर जाते हुए लोग, भरी हुई ट्रामें, स्कूल जाते हुए बच्चे—कभी-कभी उनमें से कोई मुझे उत्सुक आँखों से देखने लगता है। सोचता होगा, कितनी अकेली लड़की है, पता

नहीं, इतनी सबेरे कहाँ जा रही है ?

नहीं, मैं कहीं जा नहीं रही, सिर्फ़ सीट रही हूँ।

(वह सामने देखाती हुई। धीरे-धीरे अंधेरा।)





## निर्मल वर्मा

जन्म . -1929 । जन्मस्थान : शिमला । बचपन पहाड़ों पर बीता । सेंट स्टीफेंस कॉलेज, दिल्ली से इतिहास में एम. ए. । कुछ समय अध्यापन किया ।

1959 में प्राग, चेकोस्लोवाकिया, के प्राचीन विद्या संस्थान और चेकोस्लोवाक लेखक संघ द्वारा आमंत्रित । 7 वर्ष चेकोस्लोवाकिया में रहे और कई चेक कथाकृतियों के अनुवाद किए । कुछ वर्ष लंदन में यूरोपप्रवास के दौरान 'टाइम्स आफ इंडिया' के लिए वहाँ की सांस्कृतिक-राजनीतिक समस्याओं पर लेख और रिपोर्टाज लिखे । 1972 में वापसी । इंडियन इंस्टीट्यूट ऑफ एडवांस्ड स्टडीज़ (शिमला) में फैलो रहे और मिथक-चेतना पर कार्य किया । 1977 में इंटरनेशनल राईटिंग प्रोग्राम, आयोवा (अमेरिका), में हिस्सेदारी । 'मायादर्पण' कहानी पर फिल्म बनी, जिसे 1973 का सर्वश्रेष्ठ हिंदी फिल्म पुरस्कार प्राप्त हुआ । 'कव्वे और काला पानी' साहित्य अकादमी पुरस्कार से सम्मानित ।

प्रकाशित पुस्तकें : परिदे, जलती झाड़ी, पिछली गर्मियों में, बीच बहस में, कव्वे और काला पानी (कहानी-संग्रह); वे दिन, लाल टीन की छत, एक चिथड़ा सुख (उपन्यास); चीड़ों पर चाँदनी, शब्द और स्मृति, हर बारिश में, कला का जोखिम, ढलान से उतरते हुए (निबंध तथा संस्मरण); तीन एकांत (नाटक); दूसरी दुनिया, मेरी प्रिय कहानियाँ (संकलन) । अंग्रेजी में अनूदित : डेज ऑफ लॉगिंग (उपन्यास); हिल स्टेशन (कहानियाँ) ।